

—
ವಾ ಲಿ ಶೈ ವ

2

3
పాలస్తీనా

2619
21 / 43

రచయిత :

నార్ల వెంకటేశ్వరరావు

ది వెస్ట్రన్ మినిస్ట్రీస్
బుక్ సెల్లర్స్, న్యూఢిల్లీ
గవర్నరుపేట, బెజవాడ

నవయుగ ప్రచురణాలయం

పెదసనగల్లు (పోస్టు)

కృష్ణాజిల్లా.

୫

ସ ୩ ସ ୦

ଉ ତ ର ଗ ୠ ଠା ଲ

*

ନେତିରମ୍ୟ

ରମ୍ୟନକଥା

ସ୍ୱଦେଶ ସଂସ୍ଥାନା

ଅସ୍ତ୍ରୀୟା ଅକ୍ରମଣ

ଜେଟ୍ ରାଜ୍ୟବିଚ୍ଛେଦ

*

*
* *

శ్రీ సూరవనేని వెంకటరత్నము

శ్రీ యార్లగడ్డ వెంకటకృష్ణారావు

ప్రియమిత్రులకు

*
* *

6

కాపీరైట్
నా ర్జ వా రి డి

ప్ర థ మ ము ద్ర ణ
ఫిబ్రవరి, 1939.

ఆంధ్రగ్రంథాలయ పెన్స్,
బెజవాడ.

వి. సెల్ 7

43

పంచాంగ శ్రీ

వేదన గ్రంథాలయం.

1 తేదీలు :: కృష్ణా జిల్లా.

స్వాతంత్ర్య ప్రేమకూ, సామ్రాజ్య తత్వానికీ...జాతీయతకూ, జాత్యహంకారానికీ ... ధర్మానికీ, అధర్మానికీ — ప్రస్తుతం మూడు దేశాలలో బహిరంగసంఘర్షణ ... భయానక యుద్ధం...జరుగుతున్నది. ఆ మూడు దేశాలు ఇవి: చీనా, స్పెయిన్, పాలస్తీనా.

చీనామహారాజ్యాన్ని కబళించి, ఆసియాఖండంమీద ఆధిపత్యాన్ని సంపాదించాలని చూస్తున్నది — జపాను. ఈ దుష్ప్రయత్నాన్ని ప్రతిఘటించడానికి అఖండమైన త్యాగాన్ని చేస్తున్నారు, — చీనావారు.

స్పెయిన్ దేశాన్ని సామంత రాజ్యంగా చేసుకుని, మెడిటరేనియన్ సాగరంలో అప్రతిహతంగా విలసిల్లాలని ఆశిస్తున్నది, — ఇటాలియన్ కేసిస్తుప్రభుత్వం. “విజయమో వీరస్వర్గమో” అనే మహాదీక్షతో స్వీయ స్వాతంత్ర్యరక్షణకోసం పోరాడుతున్నారు, — స్పెయిన్ ప్రజలు.

సరిగా ఇదేవిధంగా...ఇవేపరిస్థితులలో...పాలస్తీనా ఆరబ్బులు బ్రిటిష్ ఇంపీరియలిజంతో సంఘర్షిస్తున్నారు.

చీనాలో జపానువారు చూపుతున్న రాక్షసత్వానికిగాని, స్పెయిన్ లో ఫేసిస్టులు ప్రదర్శిస్తున్న అమానుషత్వానికిగాని, పాలస్తీనాలో బ్రిటిష్ ఇంపీరియలిస్టులు అవలంబిస్తున్నవిధానం తీసిపోదు. అయితే, చీనా — స్పెయిన్ దేశాలలో జరుగుతున్న ఘోరకృత్యాల్ని గురించి మనకు వార్తలు వస్తూవుంటాయి. పాలస్తీనానుగురించి మాత్రం యధార్థమైనసంగతులు తెలియవు. ఇందుకు ముఖ్యకారణం, — మనకు విదేశవార్తల్ని పంపించే రాయిటర్ న్యూస్ ఏజెన్సీ. ఈ సంస్థకు బ్రిటిష్ ప్రభుత్వంవారి ధనసహాయం వుంది. పైగా, దీనికి యూదు జాతివారిపట్ల అభిమానం హెచ్చు. అసలు దీనిసంస్థాపకుడే యూదుజాతివాడు. అందువల్ల బ్రిటిష్ ప్రభుత్వానికి కళం కాన్ని తెచ్చే సంఘటనల్ని — పాలస్తీనా ఆరబ్బులకు అనుకూలమైన వార్తల్ని — ఈ సంస్థ కప్పిపుచ్చుతున్నది.

“ఆరబ్బు దుండగీళ్ళు ఈనాడు ఫలానాచోట అల్లరి చేశారు.”

“ఆరబ్బు బందిపోటుదొంగలు నిన్నను ఫలానా బ్యాంకును దోచుకున్నారు.”


“ఆరబ్బు హంతకులు నేటిపుడయం ఫలానా బస్టిలో యూదుల్ని చిత్రవధచేశారు.”

రాయిటర్ పాలస్తీనానుగురించి పంపించే వార్తల ధోరణి ఇదే ! ఈ వార్తల్ని చదువుతూవుంటే మానవాధములైనవారు ఎవరో కొందరు దౌర్జన్యాలనుచేస్తూ, ప్రజల ప్రాణ

మానవిత్తాల్ని హరిస్తూవున్నట్టు తోస్తుంది; ధర్మయుతమైన ప్రభుత్వంమీద పితూరీచేస్తున్నట్టు కనపడుతుంది. కాని, న్యాయానికి పాలస్తీనాలో జరుగుతున్నది పితూరీకాదు; స్వాతంత్ర్య సమరం. దానిలో పాల్గొంటున్నవారు దుండగీళ్ళుగాని, బంది పోటుదొంగలుగాని, హంతకులుగాని కాదు; జాతీయభిమాన పూరితులైన వీరశ్రేణులు.

ఈ విషయాన్ని బ్రిటిష్ కలొనియల్ మంత్రి మాలక్లూం మాన్రోనాథ్ కూడా ఇటీవల అంగీకరించక తప్పిందికాదు కామన్వెల్త్ సభలో 1938 నవంబర్ 24వ తేదీనాడు పాలస్తీనా సమస్యను గురించి ఉపన్యసిస్తూ ఇతడు “పాలస్తీనా ఆరబ్ ఉద్యమంలో పాల్గొంటున్నవారిలో చాలామంది దేశభిమాన ప్రేరితులైన వారని చెప్పక తప్పదు. వారి దేశభిమానం వక్రమార్గాల్ని పట్టిన పట్టివుండవచ్చునుగాని, అసలు వారి దేశభిమానాన్ని మాత్రం శంకించడానికి వీలులేదు.” అని అన్నాడు. ఇక పాలస్తీనా ఆరబ్బులు చేస్తున్నది స్వాతంత్ర్యసమరం కాదని ఎవరనగలరు?

అన్నట్టు, కొందరు పాలస్తీనాలో ఆరబ్బులకూ యూదులకూ జరుగుతున్న సంఘర్షణనుబట్టి పాలస్తీనా సమస్య కేవలం “ఆరబ్బు - యూదు” సమస్య అని భావించడం కద్దు. భారత దేశ సమస్య కేవలం “హిందూ - మహమ్మదీయ” సమస్య అని భ్రమించడం ఎలా వుంటుందో, ఇదికూడా సరిగా అంతే!



2

పాలస్తీనా చాల చిన్న దేశం. దాని వైశాల్యం షుమారు 900 చదరపు మైళ్ళు మాత్రమే! కాని దానికి ప్రాచీన చరిత్రలో నేమి, ప్రస్తుత కాలంలో నేమి విశేష ప్రాముఖ్యత వున్నది. ఇందుకు మొదటి కారణం, — దాని ఉనికి.

పాలస్తీనా మూడు ఖండాలకు — ఆసియా, ఆఫ్రికా, యూరప్ ఖండాలకు — మధ్యస్థంలో వున్నది. అంచేత ప్రపంచపు రహదార్లకు అది పెద్ద జంక్షన్ అయింది. పూర్వకాలంలో ప్రపంచం ఎగుమతి దిగుమతులు పాలస్తీనా పడమటి దిక్కులో వున్న రహదారిపై గానే నడుస్తూవుండేవి. వర్తక వ్యాపారాలకు మాత్రమే కాకుండా, ఆనాటి జైత్రయాత్రలకు కూడా ఆ మార్గమే ఉపకరించేది. అస్సీరియన్, పర్షియన్, బాబిలోనియన్, యూరపియన్ సైన్యాలు ఈ జిప్టుపై దండెత్తి వెళ్లిందీ, ఈజిప్టు నాటిని తరిమి కొట్టిందీ ఆ మార్గం వెంటనే.

పాలస్తీనా తూర్పుదిక్కులోకూడా ఇలాంటి రహదారే వుండేది. ఇది దక్షిణాన గాజా దగ్గర బయల్దేరి, జోర్డాన్ ఎడారికి తూర్పుగా సిరియాలోకి వెళ్ళి, అక్కడినుంచి మెసపొటోమియా అస్సీరియా, ఆర్మీనియా, ఆసియామైనర్ మొదలైన ప్రాంతాలను చేరుకునేది. ఈజిప్టునుంచి అరేబియాకు వెళ్లె రోడ్డుకూడా గాజామీదుగానే పోయేది.

ప్రాచీనకాలంలో పాలస్తీనా ఇన్ని రోడ్లకు జంక్షన్ అయితే, ప్రస్తుతం ఇది అంతకు మించిన వైమానిక మార్గా

లకు జంక్షన్. యూరప్, ఆఫ్రికా, ఆసియా ఖండాలమధ్య ప్రయాణంచేసే విమానాలు ఇక్కడనే మజలీ చేస్తున్నాయి.

ఇక, పాలస్తీనా ప్రాధాన్యానికి రెండో కారణం, — దానిలోవున్న పుణ్యక్షేత్రాలు. యూదీయులకు, క్రైస్తవులకు, మహమ్మదీయులకు — వీరందరికికూడా అది పవిత్ర భూమి.

యూదుజాతికి, దాని మతానికి, దాని విజ్ఞానానికి పాలస్తీనా జన్మస్థానం. హిందువులకు వారణాసివలెనే, యూదీయులకు జెరుసులం అతి పవిత్రక్షేత్రం. వారి మతంలోనూ, వారి చరిత్రలోనూ ప్రసిద్ధికెక్కిన హెరాడ్ దేవాలయం ఈ నగరంలోనే వుండేది. ఇప్పుడు ఆ దేవాలయం అంతటికీ మిగిలింది ఒకజీర్ణ కుడ్యం*. దీన్ని “వెయిలింగ్ వాల్” అంటారు. పర్వదినాలలో యూదీయులు ఇక్కడచేరి ప్రార్థనలు చేస్తూవుంటారు. “శిథిలమైపోయిన మా రాణ్మందిరం కోసం మేము ఏకాంతంగా కూర్చుని విలపిస్తున్నాము; వినాశనం చేయబడ్డ మా దేవమందిరంకోసం మేము ఏకాంతంగా కూర్చుని విలపిస్తున్నాము; విలిప్తమైన మా ప్రతిభకోసం, గతించిన మా మహాపురుషులకోసం, భస్మీపటలమైన మా భాగ్యరాసులకోసం మేము ఏకాంతంగాకూర్చుని విలపిస్తున్నాము” — ఇదే వారి ప్రార్థనల సారాంశం. ఈవిధంగా వారు అక్కడ విలపిస్తూ

* మొండిగోడ.

వుంటారుగనుకనే ఆ జీర్ణకుడ్యానికి “వెయిలింగ్ వాల్” (విలాపకుడ్యం) అనే పేరు వచ్చింది.

“వెయిలింగ్ వాల్” మాత్రమే కాకుండా “జియాన్” పర్వతంకూడా జెరుసలం నగరంలోనే వున్నది. ఈ పర్వతం కూడా యూదీయుల దృష్టిలో చాలా పవిత్రమైంది.

ఇక, క్రైస్తవులకు పాలస్తీనాలో ప్రతి అంగుళం కూడా పూజనీయమైనట్టిదే. వారి మతసంస్థాపకుడైన ఓసుక్రీస్తుపుట్టిందీ, పెరిగిందీ, తనసందేశాన్ని చాటిందీ, చివరికి సిలువమీద ఆత్మార్పణంచేసిందీ పాలస్తీనాలోనే. ఆయన జీవితంతో సంబంధం వున్న ప్రతిప్రదేశమూ క్రైస్తవులకు ఒక మహాపుణ్యక్షేత్రం. వీటిలో జెరుసలం నగరానిది అగ్రస్థానం.

పోతే, మహమ్మదీయుల దృష్టిలోకూడా జెరుసలం పెద్ద పుణ్యక్షేత్రమే! మక్కా, మదీనాలతర్వాత జెరుసలంకు వీరు ప్రాధాన్యతను ఇస్తారు.

ఉనికినిబట్టి, వివిధమతాలతోవున్న సంబంధాన్నిబట్టి పాలస్తీనాకు ఏర్పడ్డ ఈ అధికప్రాముఖ్యతవల్లనే ప్రాచీనకాలం నుంచీకూడా అది అనేక సంఘర్షణలకు... అనేక యుద్ధాలకు... కేంద్రమైంది.

ఈజిప్షియనులు, పర్షియనులు, యవనులు, ఆరబ్బులు, టర్కులు మొదలైనవారు అనేకులు వివిధసమయాలలో పాలస్తీనాపైకి దండెత్తివెళ్ళారు; దాన్ని జయించి పరిపాలించారు. ప్రస్తుతసమస్యను తెలుసుకోడానికి ఈ ప్రాచీనచరిత్ర అనవ

సరం. కాని, రెండు మూడు ముఖ్యమైన తేదీలను మాత్రం గుర్తుంచుకోవలసి వుంటుంది. అవి ఇవి :

క్రీస్తుశకం 70 వ సంవత్సరంలో జెరుసలమును ధ్వంసం చెయ్యడం, అక్కడనుంచి యూదుజాతివారిని వెళ్ళగొట్టడం జరిగింది.

1516 లో టర్కీ పాలస్తీనాను జయించుకుంది. అప్పటి నుంచి 1917 వరకు పాలస్తీనా టర్కీ పరిపాలనలోనే వుంది.

3

టర్కీ నిరంకుశ పరిపాలనక్రింద పాలస్తీనాతోపాటు తక్కిన అరేబియా అంతాకూడా అతి హైన్యస్థితిని అనుభవించవలసి వచ్చింది. దాన్ని భరించలేక ఆరబ్బుజాతి నాయకులు విప్లవ ప్రయత్నాలు ప్రారంభించారు. ఈ ప్రయత్నాలు 1910 తర్వాతగాని ఒకరూపానికి రాలేదు.

1911 లోనో, 12 లోనో మెసపటోమియాకు స్వాతంత్ర్యాన్ని సంపాదించాలని బాగ్దాద్లోని ఇరాక్ సైనికోద్యోగులు ఒక రహస్య సంఘాన్ని స్థాపించారు. సిరియా స్వాతంత్ర్యకోసం డమాస్కస్లో ఇంకొక రహస్యసంఘం ఏర్పడింది. మక్కా గ్రాండ్ షేరీఫ్ అయిన హుస్సేన్ — ఇతడు మహమ్మద్ ప్రినక్ట్ వంశీయుడు — అరేబియానంతటినీ తన ఆధిపత్యక్రింద స్వతంత్రరాజ్యంగా చెయ్యాలని కలలుకనసాగాడు.

నెట్టేడాదులలో ఇబిన్ సాద్ తలయెత్తి, వాహబీ స్వాతంత్ర్యోద్యమానికి నాయకుడయ్యాడు. మొత్తంమీద అరబ్బుజాతి అంతాకూడా టర్కీ దాస్యశృంఖలాలనుంచి తప్పించుకోవాలని తహతహలాడసాగింది.

సరిగా ఈసమయంలో ఐరోపామహాసంగ్రామం (1914) ప్రారంభమైంది. ఈమహాసంగ్రామంలో టర్కీ జర్మనీపక్షాన్ని వహించింది. ఇది అరబ్బులకు చక్కని అవకాశంగాకనబడింది.

బ్రిటన్, ఫ్రాన్సు మొదలైన మిత్రమండలి రాజ్యాల పక్షాన చేరి, వాటి సహాయంతో విప్లవాన్ని ప్రకటించి, టర్కీ దాస్యాన్ని వదుల్చుకుంటే, స్వరాజ్యాన్ని సంపాదించుకుంటే, ఈ ఆశ, ఈ కల ఆరబ్ జాతినంతటినీ ఆయుధధారణకు పురికొల్పింది.

అరబ్బుల దాస్యబాధను—వారి స్వరాజ్యాకాంక్షను—స్వప్రయోజనానికి వినియోగించుకోవాలని మిత్రమండలి రాజ్యాలవారు మొదటినుంచీ అనుకుంటూనే వున్నారు. అరబ్బులందరిచేత తిరుగుబాటుచేయిస్తే, అది టర్కీసామ్రాజ్యంవెన్నున పొడిచినట్టవుతుంది. ఇంతటి సదవకాశాన్ని చేయిజారిపోనివ్వడమే!

టర్కీ సూయజ్ కాల్వకు సమీపంలోవున్న రాజ్యం. అది ఆకాల్వమీద దండెత్తితే, దాన్ని జయిస్తే, బ్రిటన్-ఫ్రాన్సుల ఆట కట్టినట్టే! * అంచేత ఎంత త్వరగా టర్కీని దెబ్బకొడితే, అంతమేలు.

* 1914—1916 సంవత్సరాలమధ్య టర్కీ సేనలు రెండుసార్లు సూయజ్ కాల్వమీద దండెత్తినాయి

ఈ ఆలోచనతో బ్రిటిషువారు ఈజిప్టులో తమ హైకమిషన్ గా వుంటున్న సర్ హెన్రీ మాక్-మాహూన్ ను ఆరబ్బు జాతీయ నాయకులతో రహస్యరాయబారాల్ని సాగించవలసింది ఆజ్ఞాపించారు. ఈ ఆజ్ఞాప్రకారం అతడు మక్కాలోని షేరీఫ్ హుస్సేన్ తో ఉత్తరప్రత్యుత్తరాల్ని నడిపాడు.

“ఏడెన్ ను మినహాయించి మిగిలిన అరేబియా అంతా కూడా స్వతంత్రరాజ్యంగా ఏర్పడ్డానికి మిత్రమండలివారు అంగీకరిస్తే మేము మీపక్షానచేరి విప్లవం కొనసాగిస్తాము” అని సర్ హెన్రీ ఉత్తరానికి హుస్సేన్ ప్రత్యుత్తరాల్ని వ్రాశాడు. దానికి ఒప్పుదలకాకుండా సర్ హెన్రీ బేరానికి దిగాడు. కొన్ని రోజులపాటు ఈ బేరం సాగిన తర్వాత బసరా — బాగ్దాద్ ప్రాంతం బ్రిటిష్ వారి అధికారంక్రిందనూ, అలెప్పా బైరూత్ జల్లాలు ఫ్రెంచివారి అధికారంక్రిందనూ తాత్కాలికంగా వుండవచ్చునని హుస్సేన్ అంగీకరించాడు. ఆ తర్వాత 1915 అక్టోబర్ 24 వ తేదీని బ్రిటిష్ ప్రభుత్వంవారితరపున సర్ హెన్రీ “మక్కా షేరీఫ్ సూచించిన సరిహద్దులలోని ఆరబ్ రాజ్యాల స్వాతంత్ర్యాన్ని అంగీకరించడానికీ, దాన్ని (ఆస్వాతం త్రాన్ని) స్థాపించడంలో తోడ్పడ్డానికీ వాగ్దానంచేస్తున్నాము,” అని తెలియబరిచాడు.

ఆరబ్బుల సహాయం అవసరంకావడంవల్ల, బ్రిటిష్ వారు అరేబియానూ — దానిలో ఒకభాగమైన పాలస్తీనానూ — ఈవిధంగా ఆరబ్బుజాతివారికి వాగ్దానం చేశారు. కాని, ఆరబ్బుల

సహాయం అవసరమైనట్టే, వారికి యూదీయుల తోడ్పాటు కూడా కావలసివచ్చింది. అంచేత వారు ఆరబ్బులకు ఇచ్చివేస్తూ మన్న పాలస్తీనానే యూదీయులకుకూడా వాగ్దత్తం చేశారు.

4

స్వదేశభ్రష్టులైన యూదీయులు పశ్చిమాభిముఖులై యూరప్ లోని వివిధదేశాలకు వలస వెళ్ళి, అక్కడ నివాసమేర్పరచు కున్నారు. కాని ఒకచోటనైనా వారికి శాంతి, భద్రతలు చిక్కలేదు. అన్యజాతీయులు, అన్యదేశస్థులు, అన్యమతంవారు అనేక కారణాలచేత ప్రతి చోటనూ వారిని అనుమానంగా చూడ్డమే!

“ ఏసుక్రీస్తును సిలువ వేసినవారు ” అని యూదీయులకు ఒకకళంకం వుంది. దీన్ని సాకుచేసుకుని, ప్రతిదేశంలోనూ క్రైస్తవ మతగురువులు వారిమీద ప్రజావిద్వేషాన్ని రగుల్కొల్పేవారు. ఇంతేకాదు. యూదీయుల ప్రజావిశేషాలే వారికి ఒక లోపంగా పరిణమించాయని కూడా చెప్పవచ్చు. తమ అపారమేధాశక్తివల్ల వారు ఏభాషనైనా సులభంగా అభ్యసించగలరు; ఏవృత్తిలోనైనా తేలికగా చాకచక్యాన్ని సంపాదించగలరు. అంచేత ఎంతటి హైస్కూలులో—ఎంతటి పరదేశానికి వెళ్ళినా—వారు ఇట్టే పైకిరాగలరు. ఇది స్థానిక ప్రజల అసూయను రేకెత్తించడం సహజం.

ఈ అన్ని కారణాలవల్ల ప్రతి దేశంలోనూ యూదీయుల్ని హింసించడం, ప్రతిచోటనుంచీ వారిని తరిమికొట్టడం సంభవించింది; సంభవిస్తున్నది.

ఇంగ్లండునుంచి వారిని 1290 లోనూ, ఫ్రాన్సునుంచి 1394 లోనూ, స్పెయిన్ నుంచి 1492 లోనూ, పోర్చుగల్ నుంచి 1497 లోనూ, నేపుల్సునుంచి 1540 లోనూ, వియన్నా నుంచి 1670 లోనూ, బొహిమియానుంచి 1745 లోనూ తరిమి వేశారు. యూరప్ పశ్చిమభాగంలోని ఒక్కొక్క దేశంలో నుంచి ఇలా తరిమివెయ్యగా, యూదీయులు యూరప్ తూర్పు దిక్కుకు (రష్యా, పోలెండు మొదలైన తూర్పుదేశాలకు) చేరుకున్నారు. కాని, కొంతకాలమైన తర్వాత ఇక్కడినుంచి గూడా వారికి ఉద్వాసం చెప్పారు.

తమకు ఒకదేశం — ఒక జాతీయ కేంద్రం — లేక పోవడం వల్లనే అందరి తాపుల్ని పడుతూ, ఎక్కడనూ నిలువ నీడలేక అల్లాడ వలసిన గతి పట్టిందిగదా అని యూదు జాతి వారికి సంతాపం కలిగింది. అయితే, ఎంత సంతాపంలో వున్నప్పటికీ ఏదో అస్పష్టమైన ఆశారేఖ వారికి కొంతకొత్తబలాన్ని ఉత్సాహాన్ని ఇస్తువుండేది. ఆ అస్పష్టమైన ఆశారేఖ, — పాలస్తీనా!

పాలస్తీనా తమ మాతృదేశం; తమ పుణ్యభూమి; తమ జాతీయకేంద్రం; తమ విజ్ఞానవాటిక. ఏనాటికో ఒకనాటికి ఏదో ఒకవిధంగా అది తిరిగి తమది కాకపోతుందా? తిరిగి

అక్కడ తాము సుఖంగా, స్వేచ్ఛగా శాంతంగా జీవించగల భాగ్యం పట్టకపోతుందా? క్రైస్తవుల ఘోరహింసకు బలి అయిన ప్రతియూదీయుని హృదయాంతరాళంలోనూ అస్పృష్టంగావున్న ఈ ఆశా రేఖకు ఒక స్వరూపాన్ని కల్పించి, దాన్ని ఒక మహోద్యమంగాచేసినవాడు డాక్టర్ థియోడోర్ హెర్జల్.

డాక్టర్ హెర్జల్ ఆస్ట్రియాదేశస్థుడు. అతడినివాసం వియన్నా. వృత్తి జర్నలిజం; నాటకాలు వ్రాయడం. అతడు చాల అందమైనవాడు; అందాన్నిమించిన ప్రతిభగలవాడు.

“డ్రేఫస్ కేసు” ను తనపత్రికకు రిపోర్టుచెయ్యడానికి 1894లో డాక్టర్ హెర్జల్ ప్యారిస్ నగరానికి వెళ్ళాడు. ఈ కేసు చరిత్ర ప్రసిద్ధికెక్కినట్టిది. దీనిలో ముద్దాయి ఒక యూదుసైన్యాధ్యక్షుడు (జనరల్). పేరు,—డ్రేఫస్. ఫ్రెంచి సైనికరహస్వాన్ని ఏదో విదేశప్రభుత్వానికి అందజేశాడని అతడిమీద కేసువచ్చింది.

డ్రేఫస్ నిర్దోషి అని అందరికీ తెలుసు. అయితేమాత్రమేమి? అతడు యూదుజాతివాడు. ఆజాతికి చెందడమే ఒక నేరం. ఇక ఆ జాతికి చెందివుండికూడా ఉన్నతసైనికోద్యోగి కావడం ఓ మింపరాని పెద్దనేరం. అంచేత అతడిని శిక్షించవలసిందే! అని అనేక యుద్ధాలలో పాల్గొన్నమాట నిజం. ఎన్నో సైనికశౌరవాల్ని పొందినమాట నిజం. కాని, యూదు జాతివాడే. అన అతడి విషయంలో ఈ సంకోచాలు అనవసరం. తప్ప అతడిని శిక్షించవలసిందే! కఠినంగా శిక్షించ

వలసిందే! దేవుని కు కఠినశిక్ష పడింది. ముందు దేశదోషాన్ని చేసినందుకు అన్ని సైన్యాలముందు అగౌరవం పొందడం. ఆ తర్వాత ఆజన్మద్వీపాంతరవాసం.

ఈ కేసులో స్వజాతీయుడైన దేవుని కు జరిగిన ఘోరాన్యాయాన్ని కల్లార చూచినప్పుడు “అన్యదేశాలలో వుండి, ఆ దేశాలకు యూదీయులు ఎంత ప్రేమపూర్వకంగా సేవ చేసినప్పటికీ, వారు ఆ దేశస్థులలో ఐక్యమైపోలేరు. వారు ఐక్యమైపోవాలని అనుకున్నా ఆ దేశాలవారు అలా జరగనివ్వరు,” అని హెర్జల్ నిశ్చయించుకున్నాడు. అయితే, మరి యూదీయులగతి ఏమిటి? ఆక్షణంలో అతడి మనోవీధిని ఒక మెరుపు మెరిసింది — పాలస్తీనా!

యూదులు తిరిగి పాలస్తీనా చేరుకోవలసిందే! పాలస్తీనా చాలా చిన్న దేశం. అక్కడ ప్రపంచంలోని అందరూ యూదులు స్థిరపడ్డానికి తగినంత ప్రదేశంలేదు. అంచేత అందరూ అక్కడికి చేరుకోవడం అనేది అసంభవం. కాకపోతే సంభవం కాగల కార్యం ఏదంటే, — పాలస్తీనా యూదీయులకు తిరిగి జాతీయకేంద్రం కావడం. “జాతీయకేంద్రం” అనే ఈ ఆశయాన్ని సాధించడానికే హెర్జల్ 1897 లో “జియోనిజం” అనే ఉద్యమాన్ని ప్రారంభించాడు.

హెర్జల్ ప్రారంభించిన ఈ ఉద్యమం అతడి ప్రతిభా విశేషం వల్ల నేమి, రాజకీయ చతురతవల్ల నేమి* సత్వరాభి

* హెర్జల్ 1904 లో మరణించాడు.

వృద్ధినిచెంది, ఐరోపామహాసంగ్రామం నాటికి ప్రపంచవ్యాప్తిని గాంచింది.

5

యుద్ధం వ్యయంతో కూడిన వ్యాపారం. ఈ వ్యయమైనా ఒక కోటీ, రెండుకోట్లూ కాదు; శతకోట్లు, సహస్రకోట్లు. ఇంత పెద్ద మొత్తాన్ని కేవలం అదనపు శిస్తులవల్ల సంపాదించడం పడదు. అంచేత, ఋణాన్ని చేసితీరాలి. ప్రభుత్వాలకు పెద్ద పెద్ద ఋణాల్ని ఇవ్వగలవారు బ్యాంకర్లు. లండన్, ప్యారిస్, న్యూయార్క్: ఈ నగరాలలోని పెద్ద బ్యాంకర్లు చాలావరకు యూదుజాతివాగు. అంచేత ఈ నగరాలలో తనకు తగిన షర పతి ఫట్టాలంటే, తాను “జియోనిజం” పట్ల అభిమానాన్ని చూపించాలని బ్రిటన్ అనుకుంది. ఈ ఆలోచనతో యుద్ధం ముగిసిన తర్వాత పాలస్తీనాను యూదీయులకు సొంతీయ కేంద్రంగా చేస్తానని అది వాగ్దానం చేసింది.

బ్రిటన్ యూదులకు ఈవిధంగా వాగ్దానం చెయ్యడానికి ఇంకో కారణంకూడా వుంది. బాంబుల్ని చెయ్యడానికి “ఆల్కాహాల్” చాలా అవుసరం. యుద్ధసమయంలో ఏమూలుగా వుండే చిక్కులవల్లనేమి, జర్మన్ సబ్ మెరీనులు ఓడల్ని ముంచివేస్తూవుండడంవల్లనేమి, బ్రిటన్ కు “ఆల్కాహాల్” తగినంతగా దొరకడం అసాధ్యమైపోయింది. ఈ కష్టసమయంలో డాక్టర్ చెయిమ్ వైజ్మన్ కేవలం దేవుడిలా అడ్డుపడ్డాడు.

డాక్టర్ వైజ్మన్ మాంఛెస్టర్ యూనివర్సిటీలో కెమిస్ట్రీ (రసాయనశాస్త్రం) ప్రొఫెసర్. అతడిఫుట్టుక రష్యన్ పోలెండ్‌లో. * చదువుకున్నది జర్మనీలో. 1904 ప్రాంతాలలో ఇంగ్లండ్‌వచ్చి, అక్కడనే నివాసం ఏర్పరచుకున్నాడు. బ్రిటన్ లోని “జయోసిస్టు” నాయకులలో అతడే అగ్రగణ్యుడు. “ఆల్కొహల్” తగినంతగా లభించక బ్రిటన్ విషమస్థితిలో పడ్డప్పుడు డాక్టర్ వైజ్మన్ కొయ్యలోనుంచి దాన్ని (ఆల్కొహల్) తీయడానికి ఒక చక్కటిపద్ధతి కనిపెట్టాడు.

ఆపత్సమయంలో ఇంత మహోపకారాన్ని చేసినందుకు చాలా సంతోషించి, అప్పటిలో బ్రిటిష్ ప్రభుత్వంలో “మ్యూనిషన్సు” (మందుగుండు) మంత్రిగావున్న లాయ్డ్ జార్జి “మిమ్మల్ని సముచితరీతిగా గౌరవించాలని అనుకుంటున్నాము. మీరు ఏమి పారితోషికాన్ని కోరుకుంటారో కోరుకోవలసింది” అని డాక్టర్ వైజ్మన్‌ను అడిగాడు. ఇందుకు అతడిచ్చిన జవాబు ఇది.

“నాకు కావలసిన పారితోషికం మాయూదుజాతివారికి ఉపకారం చేయడానికి అవకాశం మాత్రమే.”

ఈ పరిస్థితిలో డాక్టర్ వైజ్మన్‌ను సంతోషపెట్టడానికేకగా పాలస్తీనాను యూదీయుల జాతీయకేంద్రంగా చేస్తామని మాటనివ్వవలసి వచ్చింది.

* అంటే, అప్పటిలో రష్యాపరిపాలన కిందవున్న పోలెండ్ రాజ్యభాగంలో.

6

ఇప్పటికి పాలస్తీనా విషయమై బ్రిటన్ రెండు వాగ్దానాల్ని చేసింది. ఒకటి: ఆదేశాన్ని అరబ్బుల స్వతంత్ర రాజ్యంగా చేస్తాననడం. రెండు: దాన్నే యూదీయుల జాతీయకేంద్రంగా చేస్తాననడం.

ఈ రెండు వాగ్దానాలు పరస్పర విరుద్ధమైనట్టివి. పాలస్తీనా, అరబ్బుల స్వతంత్ర రాజ్యమైతే, యూదీయుల జాతీయకేంద్రం కాలేదు. ఇక, అది యూదీయులకు జాతీయకేంద్రమైతే, అరబ్బులకు అక్కడ స్వాతంత్ర్యం వుండదు. ఒకదాన్ని నిలబెట్టుకోవాలంటే, రెండోదాన్ని తప్పక తోసివెయ్యవలసిన స్థితిలో ఈ రెండు వాగ్దానాల్ని చెయ్యడమే తగనిపని. కాని, బ్రిటన్ ఇంతకంటెకూడా ఘోరమైన పనిని ఇంకొకదాన్ని చేసింది. అదేమంటే, — అటు అరబ్బులకూ, ఇటు యూదులకూ కాకుండా పాలస్తీనాను తానే స్వాహా చెయ్యాలనుకోవడం!

టర్కీనుంచి తాము జయించుకోబోతున్న అరేబియా రాజ్యాల్ని, వీళ్ళకూ వాళ్ళకూ కట్టబెట్టడం దేనికనుకుని కాబోలు, బ్రిటన్, ఫ్రాన్సులు తమలోతాము ఒక రహస్యపు ఒడంబడికను చేసుకున్నవి. దీన్ని “సైక్స్ - పికార్ట్ ఒడంబడిక” అని అంటారు. ఇది జరిగింది 1916 మేనెలలో.

ఈ “సైక్స్ - పికార్ట్ ఒడంబడిక” లోని ముఖ్యమైన షరతులు ఇవి : మెసపటోమియా రాజ్యమూ, పాలస్తీనా

లోని రెండువోడలేవులూ (హైఫా, ఎక్కి) బ్రిటన్ అధీనం కావాలి. సిరియాకోస్తా ఫ్రాన్సుపరిపాలనకింద వుండాలి. డమా స్కస్, అలెప్పో, మోసుల్ ప్రాంతాలు ఫ్రాన్సు (పరిపాలన కింద కాదుగాని) పలుకుబడిలో వుండాలి. ఇక, పాలస్తీనా (పెద్దఓడలేవులు రెండూపోగా మిగిలినభాగం) బ్రిటన్, ఫ్రాన్సు, రష్యా రాజ్యాల నిర్ణయాన్ని అనుసరించి ఏర్పడే ప్రభుత్వానికి లోబడివుండాలి.

తెరవెంక జరిగిన ఈ కపటనాటకం (సైక్స్ - పికార్ట్ ఒడంబడిక) సంగతి యూదీయులకు తెలిసిందో, లేనోగాని, ఆరబ్బులకుమాత్రం తెలియనేలేదు. బ్రిటను తన వాగ్దానాన్ని చెల్లించుకుంటుండనీ, తమకు స్వాతంత్ర్యం లభిస్తుందనీ, ఆశ పడుతూ, వారు విప్లవాన్ని సాగించారు. టర్కీవారు స్వమ తస్థులు. మహమ్మదీయులకు స్వమతస్థులంటే ఎంతపక్షపాతమో అందరికీ తెలిసిన విషయమే! అయితే, ఇక్కడ స్వమతస్థుల పక్షం వహించడమంటే, తమ దాస్యశృంఖలాల్ని తామే మరింత బిగించుకోవడమన్నమాట ! ఇక, అస్వమతస్థులైన బ్రిటిష్ వారికో చేరితే, స్వాతంత్ర్యం లభిస్తుంది. స్వమతస్థుల పట్ల పక్షపాతమా? లేక, స్వాతంత్ర్యం పట్ల పక్షపాతమా? ఆరబ్బుల స్వాతంత్ర్యకాంక్షే నెగ్గింది; వారు టర్కీమీద తరగ బడ్డారు.

ఆరబ్బుల తిరుగుబాటును అణచివెయ్యడానికి టర్కీ మదీనాకు సేనల్ని పంపించింది. ఈ సేనలు మక్కాలోని పుణ్య స్థలాలమీద ఫిరంగుల్ని కాల్చాయి. టర్కీచేసిన ఈ తెలివి

తక్కువపనివల్ల, ఆరబ్ జాతివారిలో పరిపూర్ణమైన సంఘీభావం ఏర్పడింది. హుస్సేన్ మూడోకుమారుడైన ఫైజల్ నాయకత్వంకింద—ఇంగ్లీషుయువకుడైన టి. ఇ. లారెన్సుతో—టూతో—వారు హెడ్ జాజ్ గుండా దండెత్తివెళ్ళి, సినాయ్ గల్ఫ్ వరకు ఆక్రమించుకున్నారు.

ఈలోపుగా బ్రిటిష్ సేనాని ఆలెంబీ ప్రభువు ఈజిప్టునుంచి పాలస్తీనాపైకి దండయాత్ర ప్రారంభించాడు. ముందు పాలస్తీనాను ఆక్రమించుకుని, ఆ తర్వాత సిరియా గుండా టర్కీపైకి దండెత్తాలని అతడి ఉద్దేశం. ఆలెంబీ పాలస్తీనాను జయించుకుపోతూవుంటే, మదీనాలోవున్న టర్కీ సైన్యాలు అతడిని ఎదుర్కొనకుండా ఆరబ్బులు (ఫైజల్ అనుచరులు) కాపాడారు. మదీనానుంచి టర్కీదళాలు రైలులో (పిలిగ్రిమ్స్ రైల్వే) వస్తూవుంటే, ఆరబ్బులు ఆ రైలుపట్టాల్ని మందుగుండుతో పేల్చివేస్తూవుండేవారు. తన కుడివైపునుంచి టర్కీవారు ఎదుర్కుంటారనే భయం ఈవిధంగా తొలిగిపోగా, ఆలెంబీ అతిసులభంగా పాలస్తీనాలోని వివిధ ప్రాంతాల్ని జయించుకుంటూ, జెరుసులం సమీపించాడు.

ఈ సమయానికి “సైక్స్-పికార్ట్” ఒడంబడిక జరిగినట్టు ఆరబ్బులకు చూచాయగా తెలిసింది. అయితే, వారు దాన్ని నమ్మలేదు. “సర్ హెన్రీ మాక్-మోహన్ ద్వారా మనకు స్వాతంత్ర్యాన్ని వాగ్దానంచేసిన బ్రిటన్ ఇంతద్రోహాన్ని చెయ్యడం అసంభవం” అని వారు అనుకున్నారు. “ఆలెంబీ విజయానికి మనంచేసిన అపారసేవను చూచిన తర్వాత కూడా

బ్రిటన్ కృతఘ్నత చూపుతుందా?" అని వారు మనస్సును సమాధానపరుచుకున్నారు. బ్రిటన్ వాగ్దానమీద, దాని ధర్మబుద్ధిమీద ఇంత విశ్వాసాన్ని పెట్టుకున్న ఆరబ్బులమీద సోవియట్ ప్రభుత్వం చేసిన ప్రకటన పిడుగులా పడింది.

రష్యాలో 1917 నవంబర్ లో బోల్షివిక్ విప్లవం జరిగి సోవియట్ ప్రభుత్వం ఏర్పడగానే, ఆ ప్రభుత్వంవారు “రష్యా ఇక ఐరోపా మహాసంగ్రామంలో పాల్గొనదు,” అని ప్రకటించారు. ఇంటిలో ఆగక, మిత్రమండలిరాజ్యాలకపటాన్ని బయటపెట్టడానికి వారు యుద్ధసమయంలోనూ, అంతకు పూర్వమూ పరస్పరంగా చేసుకున్న రహస్యపు ఒడంబడికల్ని కూడా లోకానికి వెల్లడిచేశారు. వీటిలో ఒకటి, — “సైక్స్ - పికార్ట్ ఒడంబడిక”.

అప్పుడు ఆరబ్బులకు బ్రిటన్ వాగ్దానాలమీదనూ, ధర్మబుద్ధిమీదనూ పోయిన విశ్వాసం తిరిగి ఎన్నడూ ఏర్పడలేదు; ఇక ఏర్పడదుకూడా!

7

బ్రిటన్, చేసిన వాగ్దానాల్ని చెల్లించకపోవటం ఒక పాలస్తీనాలోనే కాదు, ఇండియాలో, ఈజిప్టులో, ఇంకా ఎన్నో ఇతరచోట్ల అది ఈలాగే చేసింది. అయితే, పాలస్తీనాలో చేసినంత ఘోరంగా అది ఈ పనిని ఇతరచోట్ల చెయ్యలేదేమో!

పాలస్తీనాను ఆరబ్బు స్వతంత్ర రాజ్యంగా చేస్తామని ముందు మాట ఇచ్చి, ఆతర్వాత దాన్ని తానే వశపరుచుకోవడానికి బ్రిటన్ ఒకసాకు చెబుతుంది. అది ఏమంటే, — సర్ హెన్రీ మాక్ — మాహోన్ కు హుస్సేన్ సూచించిన ఆరబ్బు స్వతంత్ర రాజ్యం సరిహద్దులలో పాలస్తీనా లేదట. ఇది కేవలం అబద్ధమనే చెప్పాలి. అరేబియా అంతటిలో సారవంతమైన ప్రదేశాలలో ఒకటైన పాలస్తీనాను — తూర్పు మెడిటరేనియన్ కు ఆయువుపట్టులలో ఒకటని చెప్పదగిన హైఫా రేవు వున్న పాలస్తీనాను — మూడు ఖండాల రహదార్లకు క్షన్ గా వుండి, అరేబియా అంతటికీ ప్రాముఖ్యతను తెచ్చే పాలస్తీనాను — హుస్సేన్ తాను సూచించిన సరిహద్దులలో పర్చలేదనడం నమ్మదగిన విషయం కాదు.

ఒక వేళ ఈ వాదాన్ని కొట్టివేసినా, ఇంతకంటే ఒలీయమైన ప్రత్యక్ష సాక్ష్యం వుంది. ఆరబ్బుల్ని విప్లవం చెయ్యవలసిందిగా ప్రోబోధిస్తూ బ్రిటిష్ విమానాలు లక్షలాది కరపత్రాల్ని వేదజల్లాయి. ఈ కరపత్రాలలో అరేబియాను స్వతంత్ర రాజ్యంగా చేస్తామని బ్రిటిష్ వారు చెప్పారు. ఆ స్వతంత్ర రాజ్యానికి వారు స్వయంగా పేర్కొన్న సరిహద్దులలో పాలస్తీనా ఇమిడివుంది.

అంచేత, పాలస్తీనా విషయంలో బ్రిటన్ ఆరబ్బులపట్ల నమ్మకద్రోహం చేసినదనడంలో ఏమీ సందేహం అవసరం లేదు. ఈ విషయాన్ని ఒక బ్రిటిష్ ప్రముఖుడే కిందివిధంగా అంగీకరించాడు:

“ఈ ప్రాంతంలో మనమార్గం ఉల్లంఘించిన వాగ్దానంతో నిండివుంది ... 1915 లో మనం పాలస్తీనాను హెడజాజ్ రాజైన హుస్సేన్ కు ఇస్తామన్నాము; 1916 లో సైక్స్-పికాట్ ఒడంబడికకింద దాన్ని మనమే అట్టపెట్టుకోవాలనుకున్నాము; 1917 లో బాల్ఫర్ ప్రకటనద్వారా యూదులకు వాగ్దానంచేశాము; 1918 లో తిరిగి హుస్సేన్ రాజును ఆశపెట్టాము; యుద్ధవిరామం జరిగిన రోజులలో స్థానిక ప్రజలకు పట్టం కడతామన్నాము; సంధిసభ (పిస్ కాన్ఫరెన్స్) జరిగితర్వాత యూదీయులవైపు మొగ్గాము”.

పాలస్తీనా విషయంలో బ్రిటన్ ఇందిదగాకోరుగానడకోడానికి—ఇంతకు ముందు సందర్భానుసారంగా అక్కడక్కసూచించినట్టు — అనేక బలీయమైన కారణాలున్నాయి. అవి ఏమంటే,—

సూయజ్ కాల్వ రక్షణకు ఈజిప్టుపై పెత్తనం ఎంత అవసరమో, పాలస్తీనాపై ఆధిపత్యం కూడా అంత అవసరం.

తూర్పుమెడిటరేనియన్ లో బ్రిటిష్ నౌకాశక్తి అకుంతంగా వుండాలంటే, హైఫాను గుప్పిటిలో పెట్టుకోవాలి.

బ్రిటన్ కు కావలసిన పెట్రోల్ విశేషంగా ఇరాక్ లోని మోసుల్ నుంచి వస్తుంది. మోసుల్ గనులలోనుంచి తీసిన పెట్రోల్ ను ఎగుమతికోసం మెడిటరేనియన్ సముద్రతీరానికి చేర్చడానికి సిరియా ఎడారులగుండా హైఫావరకు గొట్టాల్సి

(పైప్ లైన్) వేశారు. పాలస్తీనామీద ఆధిపత్యం లేకపోతే ఇరాక్ పెట్రోల్ సప్లయవిషయంలో చిక్కులు ఏర్పడుతాయి.

బ్రిటన్ నుంచి ఆసియాకూ, ఆఫ్రికాకూ వెళ్లే వినూనా లకు కావలసిన వైమానికాశ్రయాల్ని కట్టుకోడానికి పాలస్తీనా చక్కగా ఉపకరిస్తుంది.

ఈవిధంగా బ్రిటిష్ సామ్రాజ్యరక్షణకు పాలస్తీనా ఎంతైనా అవసరం. ఈవిషయాన్ని స్పష్టంగా అంగీకరిస్తూ ఇటీవలనే (1936 జూన్) యామెరీ అనే ఆయన కామన్వెల్త్ లో ఇలా ఉపన్యసించాడు:

“అది (పాలస్తీనా) ఈ దేశానికి, ఆఫ్రికాకూ, ఆసియాకూ మధ్యవున్న వైమానికమార్గాలకు క్లాప్ హామ్ జంక్షన్. మెడిటరేనియన్ లో ఏర్పడ్డ కొత్త పరిస్థితుల్నిబట్టి (ఇది ఇటలీ విజృంభణను మనస్సులోపెట్టుకుని అన్నమాట) సూయజ్ కాల్వ రక్షణవిషయంలో దానిప్రాముఖ్యత అపారం. మాండేట్ పరతులప్రకారం పాలస్తీనాలో మనం యుద్ధనౌకాశ్రయాల్ని నిర్మించుకోడానికి వీలులేనిమాట నిజం. కాని, మెడిటరేనియన్ లోని పెద్ద ఓడరేవులలో ఒకదానిగాగాని, పారిశ్రామిక కేంద్రాలలో ఒకదానిగాగాని హైఫాను వృద్ధి పరిస్తే, యుద్ధసమయాలలో ఇతరచోట్లనుంచి మనం తెప్పించుకోలేని వస్తువుల్ని సప్లయ్ చెయ్యడానికి అది ఎంతైనా ఉపకరిస్తుంది.”

8

పాలస్తీనాను యూదు జాతీయకేంద్రంగా చేస్తానని బ్రిటన్ రహస్యంగా వాగ్దానం చేసిందేగాని, బహిరంగ ప్రకటన చెయ్యలేదు. రహస్యంగా చేసిన వాగ్దానాన్ని కాదంటే, మల్లీ నోరెత్తడానికై నా వీలుండదు. అంచేత, బహిరంగ ప్రకటన చెయ్యవలసిందిగా బ్రిటిష్ ప్రభుత్వాన్ని డాక్టర్ వైజ్మన్ మొదలైన యూదునాయకులు వొత్తిడిపెట్టారు. సరిగా ఈ సమయంలో అమెరికాలోని యూదీయుల సదభిప్రాయాన్ని సంపాదించుకోవడం బ్రిటన్ కు అవసరంగా కూడా కనబడింది. అంచేత 1917 నవంబర్ లో బ్రిటిష్ ప్రభుత్వం తరపున బాల్ఫర్ (విదేశాంగ మంత్రి) ఒక ప్రకటన చేశాడు. ఆ ప్రకటనలోని ముఖ్యభాగం ఇది:

“పాలస్తీనాలో యూదీయులకు ఒక జాతీయకేంద్రాన్ని ఏర్పరచడానికి బ్రిటిష్ ప్రభుత్వం వారు అనుకూలంగా వున్నారు. ఈ ఆశయసిద్ధికి వారు శక్తివంచన లేకుండా పాటుపడతారు. ఈ సందర్భంలో పాలస్తీనాలో ప్రస్తుతం వున్న యూదేతర సంఘాల హక్కులకుగాని ఇతర దేశాలలో వున్న యూదుల హక్కులకుగాని భంగం కలిగించే కార్యాన్ని దేన్నీ చెయ్యరు.”

సైక్స్-పికాట్ ఒడంబడిక సంగతి తెలుసుకునే నిస్పృహ చెందివున్న ఆరబ్బులకు ఈ బాల్ఫర్ ప్రకటన మరెంత ఆశాభంగాన్నీ, అసహ్యాభావాన్నీ కలిగించిందో వేరుగా చెప్పనక్కరలేదు.

1917 అంతం నాటికి పూర్తిగా హతాశులై వున్న ఆరబ్బులకు 1918 లో యుద్ధవిరామం జరిగిన నాటికి తిరిగి ఆశలుపెట్టుకోడానికి కొంత అవకాశం కలిగింది. యుద్ధంలో పాల్గొన్న వివిధరాజ్యాలమధ్య జరగవలసిన సంధికి ప్రాతిపదికగా అమెరికా అధ్యక్షుడు విల్సన్ పథానుగుసూత్రాన్ని ప్రతిపాదించాడు. ఫీటిల్ మూడోసూత్రం ఇది:

“ఈ యుద్ధంతో సంబంధంవున్న ప్రతిదేశం భవిష్యత్తును, అక్కడి ప్రజల శ్రేయస్సును దృష్టిలో పెట్టుకుని నిర్ణయించాలిగాని, విభిన్నరాజ్యాలు స్వలాభంకోసం చేసుకునే పంపకంలో ఇది కేవల మొకభాగం అనే పద్ధతిని చెయ్యరాదు.”

ఈ సూత్రం ప్రత్యేకంగా పైక్స్ - పికార్ట్ ఒడంబడికను రద్దుపరచడానికే ప్రతిపాదించినట్టు ఆరబ్బులకు తోచింది. ఇక, పన్నెండోసూత్రం వారికి మరింత ఆశను పోసింది. ఆసూత్రం ఇది:

“ఇప్పుడు టర్కీపరిపాలన కిందవున్న వివిధజాతులవారికి పరిపూర్ణమైన రక్షణ నిస్తూ, ఇతరుల జోక్యమేమీలేకుండా స్వపరిపాలనను సాగించుకోడానికి అవకాశమివ్వాలి.”

“బ్రిటన్ దోహదంచేసినా, విల్సన్ మన వక్షాన వున్నాడు; మన ఆశలు ఇక ఈడేరినట్టే! మనకు స్వాతంత్ర్యం లభించినట్టే!” అని ఆరబ్బులు మహదానందం చెందారుగాని, అచిరకాలంలోనే తిరిగి వారు హతాశులు కావలసివచ్చింది.

9

ముందు జర్మన్; ఆస్ట్రియన్ సామ్రాజ్యాల్ని తమలో తాము పంచుకున్న తర్వాత బ్రిటిష్ ఫ్రెంచి ప్రభుత్వాలవారు టర్కీ సామ్రాజ్యం వైపుకు దృష్టిని మరల్చారు. “ టర్కీ పరిపాలన క్రింద వున్న అరేబియా స్వతంత్రరాజ్యంగా ఏర్పడ్డానికి అంగీకరిస్తాను” అని 1915 లో (సర్ హెన్రీ మాక్ - మాహోన్ ద్వారా) బ్రిటన్ వాగ్దానం చేసినమాట నిజం. ఈ వాగ్దానాన్ని బ్రిటన్, ఫ్రాన్సులు రెండూచేరి 1918 నవంబర్ 30 వ తేదీనాడు “రిఫీట్” చేసిన మాటకూడా నిజం. అయితే మాత్రమేమి? ఆపత్కాలంలో టర్కీ వాగ్దానాలు చేస్తాము. వాటికి కట్టుపడి వుండడం సామాన్య వ్యక్తులకు తగుతుందేమోగాని, సామ్రాజ్యనిర్మాతలకు తగునా? పైగా, ఆర్థికంగా నేమి, సైనికదృష్టిలో నేమి, చాలా ప్రయోజనకరంగా వుండే అరేబియాను గుప్పిటిలోనుంచి వదిలి వెయ్యడమే? పాలస్తీనా, సిరియా, ఇరాక్; ఈ మూడూకూడా ఆసియాఖండం భాగ్యరాసుల్ని చేరడానికి మార్గాలుగా ఉపకరిస్తవి. మోసుల్లోనూ, పర్షియన్ గల్ఫ్లోనూ, పెట్రోల్ గను లున్నాయి. అబ్బే! అరేబియాను — దాదాపు ఇండియాఅంతటి వైశాల్యంకలిగి వున్న అరేబియాను — చేయిజారిపోనివ్వరాదు.

అయితే, దీన్ని పంచుకోవడం విషయంలో బ్రిటన్, ఫ్రాన్సులకు కొంత వివాదంవచ్చింది. కొంతకాలం కీచులాడుకున్నతర్వాత 1920 ప్రారంభంనాటికి అవి ఒకరాజీకి వచ్చాయి.

ఈ రాజీప్రకారం ఇరాక్ బ్రిటన్ కు దక్కింది. పోతే, సిరియాను—టారస్ పర్వతాలకూ, సినాయిఎడారికీ మధ్యవున్న ప్రదేశాన్ని—బ్రిటన్, - ఫ్రాన్సులు చెరికొంత తీసుకున్నాయి. దీనిలో దక్షిణభాగాన్ని — అంటే పాలస్తీనాను—బ్రిటన్ తీసుకుంది; ఉత్తరభాగాన్ని — ఈభాగానికి సిరియాఅనే పేరు ఖాయంచేశారు — ఫ్రాన్సు తీసుకుంది. అంటే, లెబనాన్ సముద్రతీరమూ, డమాస్కస్ రాష్ట్రమూ ఫ్రాన్సుకు దక్కింది. పాలస్తీనాకు తూర్పుగావున్న ఒక యెడారికొనకూడా — దీనికి ట్రాన్స్ జోర్డాన్ అని పేరుపెట్టారు — బ్రిటన్ వంతుకు వచ్చింది.

ఈ విధంగా అరేబియాలో మంచి మంచి భాగాల్ని తాము తీసుకున్న తర్వాత, మిగతాఎడారిని బ్రిటన్, ఫ్రాన్సులు హుస్సేనుకు కట్టబెట్టాయి. హెడ్ జాజ్ కు— మక్కా, మదీనా పుణ్యక్షేత్రాలు. దీనిలోనే వున్నాయి — అవి హుస్సేన్ ను రాజుగా ప్రకటించాయి. ఇక, హుస్సేన్ కుమారుల్ని సత్కృతి పెట్టడానికి అవి చక్కటి ఒక యెత్తు వేశాయి. అది ఏమంటే, హుస్సేన్ జ్యేష్ఠపుత్రుడు (ఆలీ) తండ్రి తదనంతరం హెడ్ జాజ్ కు రాజుకావచ్చుననడం; అతడి రెండవకుమారుని (అబ్దుల్లా) బ్రిటిష్ వారి అధీనంలో వుండే ఇరాక్ కు రాజును చేస్తామనడం; అతడి మూడవకుమారుని (ఫైజల్) ఫ్రెంచివారి పరిపాలనలోవుండే డమాస్కస్ కు — సిరియా తూర్పుభాగానికి — రాజుగా వుంచుతామనడం. అసలైన రాజ్యాధికారం మనచేతిలో వున్నప్పుడు ఇంకొకడిని రాజుఅనిచెప్పి దిప్పి

బొమ్మగా నిలబెట్టడంలో చాలా లాభంవుంది. అప్పుడు జరిగిన మేలు అంతా మనదీ, కీడుఅంతా ఆ దిష్టిబొమ్మదీ అని చాటుతూవుండవచ్చును. హుస్సేన్ కుమారుల్ని రాజులుగా* చేస్తామనడంలో బ్రిటన్, ఫ్రాన్సులు చేసిన ఆలోచన ఇదే!

ఈవిధంగా అరేబియాను — తమ వాగ్దానాలకు భిన్నంగా — బ్రిటన్, ఫ్రాన్సులు తమలోతాము పంచివేసుకున్నా, లోకానికి మాత్రం అధర్మం చేసినట్టు కనబడకుండా వుండడానికి “మేండేటరీ విధానం” అని ఒకతంతు చేశాయి. కొందరు ప్రజలకు స్వరక్షణకుగాని, స్వపరిపాలనకుగాని తగిన శక్తి వుండదట. అట్టివారిని ఊరికేవదలివేస్తే వారు కష్టాల పాతాతారట. అంచేత వారికంటే ఎక్కువ శక్తి, ఎక్కువ ప్రజ్ఞ, ఎక్కువ అనుభవం వున్నవారు, వారి పరిపాలనా భారాన్ని స్వీకరించి, వారికి క్రమక్రమంగా స్వరక్షణశక్తిని, స్వపరిపాలనాదక్షతనూ కలిగించాలట. ఇలాచెయ్యడం ఆ ప్రజలకేకాకుండా, మానవజాతికి, సభ్యతకూ, సేవచెయ్యడమట. “మేండేటరీ విధానం” అంటే ఇదే! ఈ విధానంపేరు చెప్పే బ్రిటన్, ఫ్రాన్సు రాజ్యాలు ఇరాక్, పాలస్తీనా, ట్రాన్స్ జోర్డాన్, సిరియాలను కబళించాయి.

* చివరికి ఈ ఏర్పాటులలో ఏదీ నిలవలేదు. డమాస్కస్ కు రాజుగా ప్రకటించిన కొన్ని మాసాలకే ఫ్రెంచివారు ఫైజల్ ను అక్కడనుంచి తరిమివేశారు. అంతట అతడు తనఅన్న అబ్దుల్లాబదులు ఇరాక్ కు రాజు అయ్యాడు. వాహబీలనాయకుడైన ఇబిన్ సాద్. హెజ్ జాజ్ మీద దండెత్తి వెళ్లి, హుస్సేన్ నూ, అతడిజ్యేష్టపుత్రుడు అలీని తొలగించి ఆరాబ్యాన్ని స్వాధీనపరుచుకున్నాడు.

10

“యూదులకు జాతీయ కేంద్రాన్ని స్థాపించడం, ఆరబ్బుల జాతీయ కేంద్రాన్ని కాపాడడం, మొత్తం జనాభా అంతటికీ స్వపరిపాలనా విధానంలో శిక్షణ ఇవ్వడం” — ఈమూడు ఆశయాల్ని సాధిస్తానంటూ బ్రిటన్ పాలస్తీనాపై మేండ్లేటర్ అధికారాన్ని స్వీకరించింది. కాని, అది ప్రారంభంనుంచీ కూడా యూదులపట్ల పక్షపాతాన్ని చూపసాగింది. “ప్రారంభంనుంచీ కూడా యూదులపట్ల పక్షపాతం” అని అనడానికి తిరుగులేని నిదర్శనం ఇది: ఆలెంబీప్రభువు జెరుసులంను జయించిన తర్వాత, పాలస్తీనా పరిపాలనకు మిలిటరీ గవర్నమెంట్ ను ఏర్పరిచారు. ఈ మిలిటరీ గవర్నమెంట్ ను తప్పించి, సివిల్ గవర్నమెంట్ ను ఏర్పాటు చెయ్యడానికి 1920 లో బ్రిటన్ పంపించిన మొట్టమొదటి హైకమిషనర్ యూదుజాతికి చెందిన సర్ హెర్బర్ట్ శామ్యూల్ !

ఒక వైపున బ్రిటన్ అభిమానం వుంది; ఇంకోవైపున అంతర్జాతీయ యూదీయ సంఘాల ధన సహాయం వుంది. ఇంకేమి కావాలి? యూదులు పాలస్తీనాకు విరివిగా వలస రాసాగారు. వచ్చి, వారు ఆరబ్బుల భూముల్ని కట్టుకున్నారు; ముఖ్యమైన ప్రభుత్వోద్యోగాల్ని సంపాదించుకున్నారు; ఎన్నదగిన పరిశ్రమల నన్నింటినీ వశపరుచుకున్నారు; పాలస్తీనా పరిపాలన టర్కీనుంచి తమకు సంక్రమించినట్టే చేసివేశారు.

దాదాపు పదిహేను సంవత్సరాలక్రితం లండన్ నగరానికి వెళ్ళిన ఆరబ్బు డెలిగేషన్ వారు తమదుస్థితిని ఈవిధంగా వర్ణించారు:

“హైకమిషన్ యూదీయుడు; లీగల్ సెక్రటరీ, స్టోర్స్ కంట్రోలర్, ఇండస్ట్రీస్ డైరెక్టర్, చివరికి, వలస శాఖాధికారి — అందరూ యూదీయులే! ప్రభుత్వపు ప్రతిశాఖనూ యూదీయులే వశపరుచుకున్నారు.

“ఆరబ్బుల స్వాతంత్ర్యాన్ని అరికట్టడానికి, వారి అభివృద్ధిని ఆటంక పరచడానికి, శాసనాలను చేస్తున్నారు. ప్రతికలకు స్వాతంత్ర్యంలేదు. దేశాభిమానులైన ఆరబ్బుల్ని వారు ప్రజాక్షేమానికి ముప్పు తెస్తున్నారనే నెపంతో అరెస్టు చేస్తున్నారు.

“పాలస్తీనాలోని భూములన్నీకూడా ప్రభుత్వంవారి ఆస్తులట. తరతరాలనుంచి ఆరబ్బుల హక్కుభుక్తాలలోవున్న భూముల్ని సయితం వశపరుచుకుని, ఇవి మీకే తిరిగి కావాలంటే మాపేర కౌలు వ్రాయవలసిందని ప్రభుత్వవారు అంటున్నారు. ఇలా చెయ్యడంలోగల ఉద్దేశం ఇది. ముందు ఈ భూముల ఖామందులు ప్రభుత్వం వారని ఋజువుచెయ్యడం; ఆతర్వాత వాటిని నెమ్మదిగా యూదీయులకు అమ్మివెయ్యడం.

“జనాభాలో నూటికి ఒకరైనా హీబ్రూ (యూదీయులభాష) మాట్లాడరు. అయినప్పటికీ దాన్ని ఒక రాజభాషగా అంగీకరించారు.”

“వెల్లువ లా వలసవచ్చి పడుతున్న యూదీయులవల్ల, జనభారం హెచ్చిపోతున్నది. వలసవచ్చిన యూదుకూలీల కారణంగా ఆరబ్బుకూలీలకూడు పడిపోతున్నది. ఆరబ్బుకూలీ చేసేపనిలో యూదుజాతికూలీ సగంపనినై నా చెయ్యలేడు. కాని, అతడికే ఎక్కువకూలీ ముట్టచెబుతూ వున్నారు ”

“గవర్న మెంట్ కంట్రాక్టుల్ని చాలావరకు యూదీయు లకే (వారు ఆరబ్బులకంటే యెక్కువ మొత్తానికి టెండరు పెట్టినా) ఇస్తున్నారు.”

దాదాపు పదిహేనుసంవత్సరాలనాడు ఆరబ్బుడెలిగే మన్ వారు చిత్రించిన ఈస్టిక్, నేటిస్టిక్, భేదం ఏమైనా వున్నదంటే, అది నాటిస్టికంటే నేటిది మరింత ఘోరంగా వుండడమే! ఇందుకు నిదర్శనంగా జాఫాలోని ఆరబ్ లేబర్ ఫెడరేషన్ కు కొంతకాలం కార్యదర్శిగావున్న జార్జ్ మన్ సూర్ ఇటీవల ప్రకటించిన ఒకవ్యాసాన్ని చూపించవచ్చును. ఆవ్యాసంలోని కొన్ని భాగాలు ఇవి:

“దేశం ఎంతజనాభాను భరించగలదు అనే విషయాన్ని గురించి విచారించవలసిందిగా ప్రభుత్వంవారు నియోగించిన సింప్సన్, ఫ్రెంచ్ మొదలైనవారేగాక, ఇదేసరికి జియోనిస్టు (యూదు) సంఘంవారు స్వయంగా నియమించిన కాంప్ బెల్ కూడా 1930లోనే యూదీయులు చిత్తంవచ్చినట్టు వలసరావడం వల్ల దేశానికి సప్టంకలిగిందని ప్రకటించారు. అయినప్పటికీ వారిశిఫార్సుల్ని ప్రభుత్వంవారు తోసివేశారు. ఇలాచెయ్య

డానికిగల కారణాలు ఏమిటో వారికే తెలియాలి. ఆరబ్బులు ఇంకా నిద్రావస్థలో వుండగానే, వలసవల్ల తమ సంఘాన్ని మెజారిటీ సంఘంగా చేసుకుందామనే యెత్తుతో యూదీయులు పెట్టిన వొత్తిడికి ప్రభుత్వంవారు తలవొగ్గారుకాబోలు!

“1920 - 1930 సంవత్సరాలమధ్య సగటున సాలుకు 10,000 మంది చొప్పున యూదీయులు పాలస్తీనాకు వలస వచ్చారు. ఇంతమంది వలసరావడమే తగదని చెప్పినప్పటికీ, 1933 - 1935 సంవత్సరాలమధ్య 136,000 మందికి పైగా యూదీయులు ప్రభుత్వంచారి అంగీకారంతో వలసకువచ్చారు. వీరుగాక దాదాపు 40,0000 మంది రహస్యంగా దేశంలో ప్రవేశించారు. 1919లో 50,000 మాత్రమేవున్న యూదు జనాభా 1935 నాటికి 4,20,000 వరకు ఎలాపెరిగిందో దీని వల్ల తెలుస్తుంది.

“గ్రామవాసులు చాలవరకు ఆరబ్బులు. పట్టణవాసులలో అధికసంఖ్యాకులు యూదుజాతివారు. అంచేత పట్టణవాసులైన యూదీయులకు లాభకరంగా, పల్లెలమీద యెక్కిన పన్నులువేస్తున్నారు. 1930లో పట్టణవాసులదగ్గరనుంచి వసూలు చేసిన పన్నులు 1,31,00 పౌనులైతే, పల్లెలలోనుంచి రాబట్టింది 3,95,000 పౌనులు. ఈ సంవత్సరానికి ఆదాయానికి సంబంధించిన అంకెలు తెలియవుగాని, 1936 లో బస్తీలవాళ్ల ఆదాయం దాదాపు రెండుకోట్లపౌనులు. ఇక, పల్లెటూరివారి ఆదాయం అరవై లక్షల పౌనులుమాత్రమే! ఆదాయంపన్ను

వుంటే యూదీయులే దాన్ని అధికంగా చెల్లించవలసివుంటుంది గనుక, అది లేనేలేదు.

“పల్లెలలో పన్నులు ఎక్కువవేస్తే ఆరబ్బురైతులు దాన్ని చెల్లించుకోలేక, తమభూముల్ని యూదీయులకు అమ్మి వేస్తారుగదా అనే వృద్దేశంతో పాలస్తీనాలోని బ్రిటిష్ ప్రభుత్వం మొదటినుంచీ ఆవిధానాన్నే అనుసరిస్తున్నది. ఇందులకు నిదర్శనం బ్రిటిష్ వాడైన యన్. బార్బర్ 1936 జూలై నెలలో ‘పాలస్టైన్ పోస్టు’ పత్రికలో వ్రాసిన వ్యాసంలోని ఈక్రింది వాక్యాలే: జెరుసలంసమీపంలోవున్న ఒక గ్రామంలోని భూమి శిస్తు ఎకరానికి మూడు పిల్లింగుల నాలుగుపెన్నీల దగ్గరినుంచి (షుమారు రెండున్నర రూపాయలు), అయిదుపానుల నాలుగు పిల్లింగులవరకు (షుమారు 78 రూపాయలు) పెరిగింది! కొన్ని కొన్ని భూములకు ఇది ఎకరానికి ఎనిమిది పానులవరకు కూడ (షుమారు 120 రూపాయలు) పెరిగింది!! ఈ పెరుగుదలలోని విపరీతాన్ని ఇంకా బాగా అర్థం చేసుకోవాలంటే, మరిరెండు విషయాల్ని గమనించాలి. అవి ఏవంటే,— గ్రామంలో ఎకరానికి రెండు పానులకు (30 రూపాయలకు) మించి ఆదాయం రాదు. ఆరబ్బురైతుకుటుంబానికి సగటున వచ్చే మొత్తము ఆదాయం — సింస్పన్ రిపోర్టుప్రకారం — 29 పానుల 9 పిల్లింగులు.

“ఈ పరిస్థితులలో ఆరబ్బురైతుల్ని యూదులకు అమ్మివేయడంకోసం ఆవులు తుల

అండ్ కంపెనీ; జె. యల్. మాడ్ అండ్ కంపెనీ మొదలైన వాటికి).

“ఇక, రైల్వేలలోనూ, హార్బర్లలోనూ, కస్తమ్ము ఆఫీసులలోనూ, పోస్ట్ అండ్ టెలిగ్రాఫ్ ఆఫీసులలోనూ ఆరబ్బుల పదవుల్ని యూదీయులు ఆక్రమించుకోడాన్ని గురించి ప్రత్యేకంగా చెప్పనఖరలేదు.”

బ్రిటిష్ వారు పాలస్తీనాలో చేసిన ధర్మపరిపాలన ఇదే!

11

యూదుజాతివారిపట్ల బ్రిటన్ ఇంతపక్షపాతాన్ని వహించడానికి కారణం, — నిరాశ్రయంగావున్న ఆజాతివారిక ఒక ఆశ్రయాన్ని కల్పించుదామనే సచ్చింతకాదు; కేవలం స్వార్థచింత. యూదీయులపట్ల బ్రిటన్ కు నిజంగా సానుభూతివుంటే వారిని వలసపంపించడానికి కెనడా లేదా? ఆస్ట్రేలియా లేదా? దక్షిణాఫ్రికా లేదా? ఒక్క ఆస్ట్రేలియాలోనే ప్రపంచంలోని యూదుజాతివారందరు వలసవెళ్ళడానికి తగిన సదుపాయంగా వుండగా, ఇంతకుపూర్వమే జనసంకీర్ణంగావున్న పాలస్తీనాలోనే వారికి తావుచూపించాలనే పట్టుదల దేనికి?

పాలస్తీనాలో సగటున చదురవుమైలుకు 14కి మంది చొప్పున ఇప్పటికే వున్నారు. 1918-1919 సంవత్సరాలమధ్య దాని జనసంఖ్య 6,84,000 నుంచి, 14,15,000 వరకు హెచ్చింది.

ఆరబ్బులసంఖ్య నూటికి 77వంతులు పెరిగింది. ఇక, యూదీయుల సంఖ్య నూటికి 70వంతులు పెరిగింది! ఇకముందు యూదీయుల వలసను పూర్తిగా ఆపివేసినా, మరి పాతికసంవత్సరాలకు ఇప్పటి జనాభాయే సంతానోత్పత్తివల్ల ఏ ఇరవై లక్షలకో పెరుగుతుంది. అప్పుడు సగటున చదురపుమైలుకు షుమారు 200 మంది వుండ వలసివస్తుంది. ఇంత వొత్తిడిని పాలస్తీనా భరించలేదు. అది అసలే చిన్న దేశం. దాని భూవైశాల్యంలో మూడోవంతు మాత్రమే సేవ్యయోగ్యమైంది. ఇక, సహజసంపత్తికూడా విశేషంగాలేదు. అంచేత అక్కడికి యూదుల్ని వలసకు పంపించడం — సైగా, మితంలేకుండా పంపించడం — తగనిపని.

ఈ తగనిపనికి బ్రిటన్ పూనుకోడానికి అనేక కారణాలున్నాయి. వాటిలో ముఖ్యమైనట్టివి ఇవి.

ఆరబ్బులకూ, బ్రిటిష్ వారికీ మత విషయంలోనేమి, విజ్ఞాన విషయంలోనేమి, ఆచారవ్యవహారాల విషయంలోనేమి, రాజకీయాల విషయంలోనేమి — దేనిలోనూ లేశమైనా ఐక్యతలేదు. అంచేత, బ్రిటన్ ఈసారి ఏదైన యుద్ధంలోకి దిగితే, పాలస్తీనా ఆరబ్బులు దాసిపక్షాన వుంటారనే ఆశకు అవకాశంతక్కువ. తమ సరిహద్దులలోవున్న స్వమతస్థులతో — వీరు బ్రిటన్ కు ప్రతికూలంగా యుద్ధరంగంలో నిలిచేపక్షాన — పాలస్తీనా ఆరబ్బులు ముప్పాతిక మూడు వీసాలు చేరవచ్చును. అంచేత బ్రిటిష్ సామ్రాజ్యరక్షణకు ప్రాణప్రదమైన పాలస్తీనాలోని ఆరబ్బుల్ని తొక్కివట్టివుంచాలంటే, వారిపైన అవసరమైనప్పుడు ఉసిగొల్పడానికి ఏదైనా కొత్త

సంఘాన్ని సృష్టించాలి. యూదుజాతివారు ఈపనికి చాలా చక్కగా పనికివస్తారు.

ఆరబ్బులకు అంగబలంవుంటే, యూదులకు అర్ధబలం వుంది. అంచేత వారు తేలికగా అక్కడ కాలూనగలరు. ఇందుకుతోడు వారిభాష ఆరబిక్; వీరిది హీబ్రూ. వారిమతం ఇస్లాం; వీరిది జూడాయిజం. వారి ఆచారవ్యవహారాలు ప్రాచ్య ఖండానివి; వీరివి పాశ్చాత్యఖండానివి, అంచేత వీరుభయులూ ఏకంకావడంగాని బ్రిటన్ మీద ఎదురు తిరగడంగాని కల్ల, మహమ్మదీయ ప్రపంచమధ్య ఏకాకులమై వున్నామనే భయం కొద్దీ యూదీయులు శాశ్వతంగా బ్రిటన్ ప్రాపకం కోసం దేవులాడ వలసిందే!

విభిన్నమైన దృక్పథాలు, విరుద్ధమైన ఆశయాలు కలిగి వున్న రెండుజాతులవారు ఒకేదేశంలో వున్నప్పుడు వారిలో వారికి కలహాలు తప్పవు. ఈ అంతఃకలహాల గొడవలో దేశానికి స్వాతంత్ర్యం కావాలనే ఆందోళన తప్పుతుంది. పైగా, యూదులూ, ఆరబ్బులూ అనవరతం సంఘర్షిస్తూవుంటే వారుభయులమధ్య తగవుతీర్చడానికి మూడవపక్షం వుండాలనే సాకుతో బ్రిటన్ శాశ్వతంగా దేశపరిపాలనాధికారాన్ని తనచేతిలోనే పెట్టుకోవచ్చును.

వైమానికాశ్రయాల పరిసరప్రాంతంలో ఎప్పుడూ స్నేహపాత్రంగావుండే ప్రజలుండడం అవసరం. ఆరబ్బులు— ఇంతకుముందు వివరించినట్టు — ఎల్లకాలం స్నేహంగా వుంటారని ఆశించడానికి వీలులేదు. అంచేత పాలస్తీనాలో

యూదుజాతి కేంద్రాలు ఏర్పడితే, వాటిమధ్య బ్రిటన్ నిస్సంకోచంగా తనవైమానికాశ్రయాల్ని నిర్మించుకోవచ్చును.

యూదుల పెట్టుబడిద్వారా పాలస్తీనా వ్యావసాయికంగానూ, పారిశ్రామికంగానూ, అభివృద్ధిచెందడానికి వీలున్నది. అప్పు డక్కడ బ్రిటిష్ వ్యాపారానికి ఎక్కువ సదుపాయం వుంటుంది.

ఇలాంటి అనేక కారణాలవల్లనే బ్రిటన్ యూదీయుల పట్ల పక్షపాతాన్ని చూపిందిగాని, వారిపై ప్రజ్ఞేక ప్రేమతో కాదు. ఈ విషయాన్ని కెనడా గవర్నర్ జనరల్ టీడ్స్ మూర్ స్పష్టంగా అంగీకరించాడు. అతడి పలుకు లివి:

“ప్రాచ్య, పాశ్చాత్య ఖండాలమధ్యవున్న రాజమార్గ రక్షణకు పాలస్తీనా పెట్టనికోటవంటిది. అబిసీనియాయుద్ధం తర్వాత ఈ రాజమార్గ రక్షణవిషయమై మనం కొంత ఆందోళన చెందవలసివచ్చింది ... ఈ దృష్టితో చూస్తే, జియోనిజంవల్ల (పాలస్తీనాను యూదుజాతీయ కేంద్రంగా చెయ్యడంవల్ల) గ్రేట్ బ్రిటన్ కు ప్రస్తుతసమయంలో ఎంత ప్రయోజనం కలుగుతుందో తెలుసుకోవచ్చును.”

నిరాశ్రయులై అల్లాడుతూవున్న ఒక గొప్పజాతి ప్రజలకు జాతీయ కేంద్రాన్ని ఏర్పరచాలనే మహదాశయంతో ప్రారంభమైన జియోనిజం చివరకే బ్రిటిష్ ఇంపీరియలిజం సీచ స్వార్థసముపార్జనకు సాధనమైంది. అంచేతనే దాన్ని చూచి అసహ్యించుకోవలసివస్తున్నది.

12

బ్రిటన్ పక్షపాతాన్ని అవకాశంగా చూచుకుని యూదీయులు ఆరబ్బులకు చేసిన — చేస్తున్న — అన్యాయాలు ఇన్నన్ని కావు.

తాము వలసరావడం ప్రారంభించిన కొత్తలో భూములకు వారు పెద్దపెద్ద ధరల్ని పెట్టసాగారు. దీనికి ఆశపడి ఆరబ్బు భూస్వాములు తమ భూముల్ని చక చక అమ్మివెయ్య నారంభించారు. ఇందుమూలంగా అంతకుముందు ఆభూముల్ని కట్టుబడి చేసుకు బ్రతుకుతున్న చిన్నచిన్నరైతు కుటుంబాలకు—దాదాపు ఆరువేల కుటుంబాలకు — జీవనాధారం పడిపోయింది.

కట్టుబడిదారులు మట్టికొట్టుకుపోయినా, పెద్దఆసాములు మాత్రం యూదులరాకవల్ల తమ భూములకు ధర పెరిగిందని చంకలెగరవేశారు. అయితే, త్వరలోనే వారికి కనువిప్పు అయింది. దేశంలో కొంతస్థావరం చిక్కగానే యూదీయులు ఒక్కమాట అనుకుని, భూములధరల్ని చప్పగా పడగొట్టించారు. దానితో పెద్దఆసాములకు కూడా దుస్థితి పట్టింది.

రైతులకూడు పడగొట్టినట్టే యూదుజాతివారు కూలీలకడుపుకూడా కొట్టారు. చౌకగా దొరుకుతున్నారగదా అని ముందురోజులలో వారు ఆరబ్బుకూలీలనే పనికి పిలిచారు. కాని, తమజాతివారు తగినంతమంది వలసకు రాగానే ఎక్కవకూలీనైనా పెట్టి వారిచేతనే పనిచేయించుకోసాగారు.

అయితే, యూదులలో కొందరు చౌకగావస్తున్నారు గదా అని ఆశపడి, ఆరబ్బుకూలీలను పిలవడం మానలేదు. అలాంటి సందర్భాలలో జియోనిస్టుసంఘాలవారు పికెటింగ్ చేయించారు. ఈ పికెటింగ్ అనేక చోట్ల సంఘర్షణలకుకూడా కారణమైంది.

ఇక, ప్రభుత్వోద్యోగాలలో, వర్తకవ్యాపారాలలో, ప్రతిముఖ్యస్థానాన్ని యూదీయులు ఆక్రమించి వేసుకోవడమే!

దీన్ని అంతటిన్ని చూడగా, పాలస్తీనాలోనుంచి అరబ్బుల్ని తరిమివేసి, దేశాన్ని పూర్తిగా తామే భుక్తం చేసుకుందామా అని యూదీయులు కుట్రపన్నుతున్నట్టు కనబడింది. ఇది ఉత్తిభయం కాదు. పాలస్తీనా జియోనిస్టు కమిషన్ అధ్యక్షుడైన డాక్టర్ ఎడర్ ఈ విషయాన్ని తెగవేసిచెప్పాడు. అతడి మాట లిని.

“పాలస్తీనాలో ఒకే జాతీయకేంద్రం వుండాలి. అది యూదుజాతీయకేంద్రం. యూదీయులు, ఆరబ్బులు నమాన భాగస్వాములనడానికి వీలులేదు. యూదీయులజనాభా తగినంత హెచ్చగానే వారిదే పైచెయ్యిగా వుండాలి”

చూచిపోమ్మంటే దెయ్యమై పట్టుకున్నట్టున్నది — చూచిపోమ్మనకుండానే వచ్చిన—యూదీయుల ప్రవర్తన!

13

ఒకవైపున బ్రిటిష్ వారు, ఇంకోవైపున బ్రిటిష్ వారి అండతో యూదీయులు తమకు చేస్తున్న ఘోరాన్యాయాల్ని ప్రతిఘటించడానికి స్వదేశాభిమానపూరితులైన ఆరబ్బులు మొదటి నుంచీకూడా ఆందోళన చేస్తూనేవున్నారు. వారి ఈ ఆందోళన కారణంగా అనేకపర్యాయాలు సంఘర్షణలు జరిగాయి. వీటిలో మొట్టమొదటిది 1920 ఏప్రిల్ 4వ తేదీన, చిట్టచివరిది 1936 ఏప్రిల్ 19 వ తేదీన ప్రారంభమైనాయి. అన్నింటిలోనూ ఈ చిట్టచివరి సంఘర్షణే అతిభీకరమైంది. ఇది ఇంకా సాగుతూనే వుంది.

ఆరబ్బుల స్వాతంత్ర్యోద్యమజ్వాలల్ని రుధిరధారలతో చల్లార్చాలని ప్రస్తుతం పాలస్తీనాలో బ్రిటిష్ వారు ఎంతటి రాక్షసకృత్యాలనుచేస్తున్నారో చెప్పడానికి వీలులేదు. పంజాబ్ లో జనరల్ డయ్యర్ ప్రదర్శించిన అమానుషత్వంగాని, ఐర్లాండ్ లో బ్లాక్ అండ్ ట్యూన్ సైనికదళం ప్రదర్శించిన పశుత్వంగాని, ప్రస్తుతం పాలస్తీనాలో బ్రిటిష్ వారు అమలు జరుపుతున్న దమననీతిముందు చాలాసామ్యంగా కనబడతాయనడం అతిశయోక్తికాదు — ముమ్మాటికే !

ఇటీవలనే జహ్విరిలాల్ నెహ్రూ పండితుడు పాలస్తీనాను గురించి ఒక వ్యాసాన్ని వ్రాస్తూ, దానిలో బ్రిటిష్ వారు చేస్తున్న ఘోరకృత్యాల్ని తెలిపే ఒక లేఖను ఉదహరించాడు. ఈ లేఖను పాలస్తీనాలోవున్న ఒక ఇంగ్లీషులాయర్ ఇంగ్లండ్

లోపున్న తన స్నేహితుడికి వ్రాశాడట. ఉత్తరాన్ని వ్రాసిన వ్యక్తీ, దాన్ని అందుకున్న వ్యక్త — ఇద్దరూకూడా విద్యాధికులట; విశ్వాసనీయులట. ఆలేఖలోని కొన్ని భాగాలు ఇవి:

“ఇక్కడి ప్రభుత్వాధికారులు దమననీతినే పూర్తిగా అవలంబించడానికి నిశ్చయించుకున్నట్టున్నారు. వారు చూపుతున్న పశుత్వాన్ని గురించి బ్రిటిష్ సివిలియన్ ఎవ్వడూకూడా అసహ్యభావంతో కంపించకుండా మాటాడ్డంగాని, వ్రాయడంగాని కష్టం.

“మో ఫత్ హత్యానంతరం వారు (సైనికులు) జెనిన్ అనే చిన్న పట్టణాన్ని 'డై నమెట్ తో' పేల్చివేశారు. ఈ సందర్భంలో 150 యిళ్ళు కూలిపోయినవని ప్రభుత్వ ప్రకటనలో వుంది. ఈ అంచనాను మించికూడా నష్టం జరిగివుండవచ్చు.

“పారిపోవడానికి ప్రయత్నిస్తున్నారని చెప్పి కొందరిని కాల్చి చంపివేశారు. హత్యానేరాన్ని గురించి కూపీతియ్యడానికి అవలంబించిన పద్ధతులలో కొన్ని వర్ణించనలవికానట్టివి.

“ఈ ఘోరాల్ని చేసింది నేరస్థుల్ని శిక్షించడానికికాదు; ప్రజల్ని హడలెత్తించడానికి మాత్రమే!

“కేవలం ఇళ్ళను నాశనం చెయ్యడమే కాకుండా ప్రజల ఆస్తినికూడా అపహరించారు (రొక్కం, నగలు మొదలైనవి). చివరికి న్యూయార్క్ స్టాండర్డ్ ఆయిల్ కంపెనీ వారి ఇనపపెట్టిలోని ద్రవ్యాన్ని కూడా సంగ్రహించారు. ఈ చర్యను అమెరికన్ కాన్సల్ (రాయబారి) తీవ్రంగా గర్హించాడు.



పోలీసులు ఒక ఆరబ్బుగారాన్ని డ్రైవ్‌మెంటులో పట్టివేసినపుడు,
అక్కడి ఇమాం గాయపడి మరణించాడు.

Courtesy 'Deccan Times'

“ఇక్కడ జరుగుతున్న అన్నివిషయాల్నీ నీకు తెలియ జెప్పడం దుస్సాధ్యం. విస్మయవిషాదాల్ని కలిగించే సంఘటనలు ఎన్నో నాకు తెలుసు. మచ్చుకు ఒకదాన్ని మాత్రం చెబుతాను: విప్లవకారులు టెలిఫోన్ తీగల్ని తెగగొట్టి వేస్తున్నారు. వాటిని గవర్నమెంట్ నౌకర్లు ఎప్పటికప్పుడు రిపేయిర్ చేస్తూవుండాలి. ఇలా చేసేవారిలో కొందరు ఆరబ్బులు. వారు తీగల్ని బాగుచేస్తూవుండగా విప్లవకారులు చూడ్డం తటస్థిస్తే — స్వజాతీయులేఅని దయతలచకుండా — తప్పక కాల్చివేస్తారు. అయినా, ధైర్యంచెడక, వారు ఉద్యోగధర్మాన్ని నిర్వహిస్తున్నారు. ప్రాణాలకుకూడా తెగించి ఇలా ప్రభుత్వానికి సేవచేసి, సాయంత్రానికి కొంపను చేరుకోబోతే, ఒక్కొక్కప్పుడు ఆకొంపనుకాస్తా సోల్జర్లు కూలదోసి వెళ్ళడం తటస్థిస్తుంది. పడిపోయినగోడలమధ్య బిక్కుబిక్కురు మంటూ కూర్చున్న పెళ్లాంబిడ్డల్ని చూచుకోగానే, వాళ్ళ మనస్సు ఎలా వుంటుందో వేరే చెప్పాలా? ఇలాంటి ఘోరాలకు బలి అవుతున్నవారే ప్రస్తుతం విప్లవ కారులలో చేరిపోతున్నారు. ఇంతకంటే ఆందోళనకరమైన విషయం ఏమంటే — క్రమక్రమాన విప్లవకారుల ధైర్య సాహసాలు పెరుగుతున్నవిగాని, తరగడం లేదు.

“శనివారంనాడు, ఇక్కడ జాఫాలో, సోల్జర్లు కంట బడిన ప్రతివాడినీ, కాలాపలనీ బుద్ధి పుడితేచాలు, కాల్చివేస్తున్నారు. ఒక గవర్నమెంట్ సర్వేయర్ — చమవుకున్నవాడు; ఇంగ్లీషు మాటాడడం నేర్చినవాడు — తన పనులు చూచుకుని

ఇంటికి వస్తూవుంటే, అతడిని నడిపీధిలో కాల్చి చంపారు. ఇలాగే ఏడేళ్ళ పిల్లనుకూడా హత్య చేశారు.

“నాకు పత్రికను తెచ్చియిచ్చే చిన్న కుర్రవాడు — బలే చలాకీ అయినవాడు — ఇవ్వాలి వుదయం రాలేదు. ఏమైపోయాడు చెప్పా అని విచారిస్తే, కాల్చి చంపారని తెలిసింది.

“కొన్నిరోజులక్రితం నేను ఒక ఇంగ్లీషు జడ్జిని కలుసుకోగా, తాను మీన్ పై పేటలో చూచిన దృశ్యాల్ని గురించి చెబుతూ, ప్రభుత్వాన్ని పూర్తిగా దుయ్యబట్టాడు. హెబ్రాన్ లోని ఒక డాక్టర్ తమపట్టణంలో పోలీసులూ, సోల్దరూ చేసిన దారుణ హత్యల్ని గురించి వొళ్లు జలదరించే కథల్ని చెప్పాడు. అక్కడవున్న ఆరబ్బు మాపుల్ని, హోటళ్ళనూ ఒక్కదాన్నికూడా విడవకుండా దోచుకున్నారట.”

ఈ బ్రిటిష్ లాయర్ లేఖలోని విషయాల్ని చూచి “అబ్బ! ఇంతకంటే ఘోరకృత్యాలు వుంటాయా?” అని కొందరు అనుకోవచ్చును. కాని, అలాంటి సందేహం అవసరం లేదు. పాలస్తీనాలో బ్రిటిష్ అధికారులు ఇంతటికంటే రాక్షసమైన చర్యల్నికూడా చేస్తున్నారు. ఇందుకు ఉదాహరణలు కావాలంటే, “డక్కన్ టైమ్స్” (మద్రాసు) ప్రకటించిన ఈ వృత్తాంతాల్ని చూడవచ్చును:

“నసిరా సమీపంలోవున్న కాఫ్రికామా గ్రామానికి 1937 డిసెంబర్ 3 వ తేదీ శుక్రవారం ఉదయం కొందరు



యూదుల రాక్షసత్వానికి బలియిపోయిన ఆరబ్ బాలిక

Courtesy "Deccan Times"

1

2

3

4

5

6

7

మిలిటరీ ఆఫీసర్లు వెళ్ళారు. ఆ ఆఫీసర్లు గ్రామంలోని ముఖ్యుల్ని అందరినీ ఇళ్ళలోనుంచి బైటికి రమ్మని, వారిపాగాల్ని తీయించి ఎర్రటి ఎండలో వరసగా నిలబెట్టించి, వీపులమీద రక్తం కారేలా రాళ్ళతో బాదారు. తర్వాత వాళ్ళ ఇళ్ళనుకూడా సోదా చూచారు.

“మరి కొంతమంది మిలిటరీ ఆఫీసర్లు ఆ గ్రామంలోనే మగవాళ్ళనందరినీ పొలాలలోకి తోలారు; ఆడవాళ్ళనందరినీ మసీదులోకి చేర్చారు. ఆమీదట సోదా అనే వంకతో ఇళ్ళ మీద పడి దోచుకున్నారు. మగవాళ్ళ బట్టల్ని ఊడదీయించి, వారిమీద కాలుతూవున్న నూనెను, ఇసుకను పోశారు. ఇది మిలిటరీ ఆఫీసర్లకు చెడ్డసరదాగా కనబడినట్టున్నది. తర్వాత ఆ దౌర్భాగ్యుల్ని చాలాదూరం నడిపించారు. నడవలేక పోయిన వారిని కొరడాలతో బాదారు.

“ఒక చెవిటి గొర్రెలకాపరిని ‘ఎవడురా’ అని పలక రిస్తే, వాడు బదులు చెప్పాడుకాదు. వెంటనే వాణ్ణి కాల్చి చంపారు.

“సంహనా అనే గ్రామంలో ముఖ్యమైన వారినందరినీ చెరువుగట్టుమీదికి చేర్చి, మంచులా జిమ్ముమంటూవున్న నీళ్ల లోకి తోశారు. మిలిటరీవారు వెళ్ళిపోయిన తర్వాతగాని వాళ్ళను వొడ్డుకు చేర్చడానికి వీలుపడలేదు. ఆడవాళ్ళను రాళ్ళగంపల్ని మొయ్యమన్నారు. సరిగా మొయ్యలేక పోయిన వారిని రాళ్ళతో కొట్టారు.

“ఒక చోట. ఆహారపదార్థాల్ని, వస్త్రాభరణాల్ని దోచు కోవడమే కాకుండా, అక్కడి స్త్రీ పురుషులందరిని సిగ్గు మాలినపనులకు లోనుజేశారు. తర్వాత ఇంకొక మందిని తాడుతో ఒక కారుకు కట్టి, హైస్పీడ్ తో వారిని ఈడ్చుకు వెళ్లారు.

“తాలిపార్ లో 150 మందిని గ్రామంచుట్టూ లెళ్లి తేకుండా ప్రదక్షిణలు చేయించారు. అలుపువచ్చి పడిపోయిన వారిని కొరడాలతో క్రూరంగా కొట్టారు. కొందరు పారిపోవా లని చూస్తే, వారిమీద తుపాకుల్ని కాల్చారు. ఒకడు గాయ పడ్డాడు. ఇంకొకడు పరుగెత్త లేక పట్టుబడ్డాడు. అతడిని చావ చితకగొట్టారు.”

“ఘాస్ డాన్ లో ఇళ్ళను సోదా చూశారు. 30 మందిని (నలుగురు స్త్రీలతో సహా) గాయ పరిచారు.

“చాలామంది ఉలేమాలను అరెస్టు చేశారు. అరెస్టు సమయంలో వారిని చాలా అవమానపరిచారు. కొందరిని రోజుకు మూడుసార్లు పోలీసుస్టేషనులో హాజరు వేసి పొమ్మని ఆజ్ఞాపించారు.

“మూడు చోట్ల కొరానును చించి పారవేశారు.

“సర్వ కార్మిక సమ్మె (జనరల్ స్ట్రైక్) సమయంలో పేక్ అర్సలాన్ మసీదును డె నమెట్ తో పడగొట్టివేశారు.”

గుండెల్ని జలదరింపజేసే ఈ వృత్తాంతాల్ని ప్రక టిస్తూ, “డక్కన్ టైమ్స్” ఇలా వ్రాసింది. “పీటినన్నింటిని

మించిన ఘోరసంఘటనల్ని మేము ప్రకటించడంలేదు. కారణం సువిదితమే!”

14

బ్రిటిష్ అధికారులతో బాటు యూదీయులు కూడా ఆరబ్బులపట్ల రాక్షసత్వాన్ని ప్రదర్శిస్తున్నారు. ఒక ఆరబ్బీవాని ఇంటిని కూలదోస్తే, ఒక యూదీయునికి ఇల్లుకట్టుకోడానికి చోటు దొరుకుతుంది. పదిమంది ఆరబ్బుల కాలుచేతుల్ని విరిస్తే, పదిమంది యూదీయులకు చూలినాలి దొరుకుతుంది. వందమంది ఆరబ్బుల్ని చంపివేస్తే, వందమంది యూదీయులు వలసరానడానికి వీలుకలుగుతుంది. ఆరబ్బుజాతి ఎంతఎక్కువగా నశిస్తే, దేశం అంతసులభంగా యూదుజాతి వశమౌతుంది. ఈసూత్రం మీద వారు నడుచుకుంటున్నారు. వారుచేస్తున్న ఘోరకృత్యాల్ని గురించి ఒక జర్నల్ పత్రిక ఇలా వ్రాసింది:

“జ్జాబా అనే ఆరబ్ గ్రామంలో నలుగురు యూదీయులు చాలామంది ఆరబ్ స్త్రీలను మానభంగం చెయ్యబోయారు. రాళ్ళనూ, రప్పల్ని పుచ్చుకుని ఆ స్త్రీలందరు తమను రక్షించుకోబోగా, ఈ మానవాధములు వారిలో ఒకసాధ్విని తుపాకితో కాల్చివేశారు.

“తమకు ఆయుధాలులేకపోయినా, ఆరబ్ గ్రామస్థులు —జరిగిన దారుణహత్యను చూచి భయపడిపోకుండా —

ఆరాక్షసుల్ని ఎదిరించారు. ఆ నలుగురిలోను ఇద్దరుయూదులు తప్పించుకుపోయారు. మిగిలిన ఇద్దరు పట్టుబడ్డారు. వారిచేతిలోని తుపాకుల్ని లాక్కుని, వారిని ఆరబ్బులు అక్కడక్కడే రాళ్ళతో కొట్టి చంపారు.”

జర్మన్ నాజీపత్రిక ఈ విషయాన్ని ప్రకటించిందిగనక ఇది కల్పితమైనదేమో అనే సందేహం కలగవచ్చును. కాని, యూదులు చేస్తున్న దురంతాల్నిగురించి సందేహానికి ఎడమివ్వని కథలెన్నో వున్నాయి. వారు సరిగా శుక్రవారంనాడు మసీదుల ప్రాంతంలో బాంబుల్ని వేస్తున్నారు. శుక్రవారంనాడు మహమ్మదీయులందరు నమాజ్ కోసం మసీదులలో చేరతారు. అంచేత ఆనాడు ఆ ప్రాంతాలలో బాంబుల్ని విసిరితే, చాలా ఎక్కువమంది హతుతాతారని వారివుద్దేశం. నిజంగా చాలామంది ఇదేప్రకారం హతుతాతున్నారుకూడా. జెరుసులంలోని ఒక పెద్దమసీదులో 1938 జూలై 15 వ తేది శుక్రవారంనాడు ఆరబ్బులు ప్రార్థనలు చేసుకుని వస్తూవుండగా, వారి మీద బాంబుపడింది. అందుమూలంగా ముగ్గురు మగవాళ్ళు, ఆరుగురు ఆడవాళ్ళు, ఒక బిడ్డ చనిపోయారు; ఇరవైమంది మగవాళ్ళు, పదిమంది ఆడవాళ్ళు గాయపడ్డారు. వీరిలో కొందరికి ప్రాణాపాయ కరమైన గాయాలు తగిలాయి. పగిలిన పుర్రెలతో, తెగిపడ్డ కాళ్ళచేతులతో, కాల్యలు కట్టిన నెత్తురుతో ఆ ప్రదేశం ఎంత భీభత్సంగా కనబడిందో చెప్పతరంగాదు !

ఈ ఒక్క శుక్రవారంనాడు మాత్రమేకాదు; వరసగా అనేక శుక్రవారాలనాడు మసీదులవద్ద ఇదేవిధంగా బాంబులు



సంత బహదూర్ ప్రిగిన బాంబుదంతంలో చనిపోయిన శవం. కేవలం
మొండైదేసూత్రం మిగిలింది. కాలుచేతులు శిశువు నజ్జనజ్జి పోయినాయి

Courtesy "Deccan Times"

పడ్డాయి; ఇంత యెక్కువగానూ జననష్టం జరిగింది. ఇంతటి ఘోరాలు జరుగుతూవుంటే, వీటినిగురించి యూదుపత్రికలు చేసిన వ్యాఖ్య ఇది: “యూదులకు ఈ పాపాన్ని అంటగట్టి వారిమీద లోకానికి అసహ్యం కలిగించాలనే దురుద్దేశంతో ఆరబ్బులే ఈ విధంగా బాంబుల్ని విసరుతున్నారు.” దీన్ని చూచినప్పుడు ఆరబ్బులగుండె ఇంకెంతగా మండుతుందో ఎవరికివారు ఊహించుకోవలసిందే!

యూదులు ఎంత విశృంఖలంగా ప్రవర్తించినా, ఏమి కష్టాలను చేసినా, బ్రిటిష్ అధికారులు చూచీచూడనట్లు ఊరుకుంటారు. తప్పనిసరివచ్చి శిక్ష వెయ్యవలసివచ్చినపక్షంలో, చాలా తేలికగా వదిలివేస్తారు. ఒకే నేరానికి ఆరబ్బుకు మరణ శిక్ష, యూదీయునికి కొద్దిపాటి జైలుశిక్ష వడిన ఉదాహరణలకు లెబలేదు.

షేక్ ఫరహాన్ సాదీ అనే ఆరబ్బు ముదుసలికి — వయస్సు 80 సంవత్సరాలు — అతడిఇంటిని సోదాచూడగా, గోడలో ఒకరివాల్వర్ కనబడిందనే నేరంకంద మరణశిక్ష వేశారు. 1938 జనవరి 12 వ తేదీని యూదీయుడైన ఒకపహారాజవాను దగ్గర ఒక రివాల్వర్, నాలుగు కణికల డైనమైట్ దొరికింది. ఇందుకు అతడికి వేసినశిక్ష—అయిదేళ్ళ జైలు!

ఆల్బ్రెయిట్ అనే యూదుపోలీసువాడు 1938 ఫిబ్రవరి 4వ తేదీని ఆరబ్ లారీమీద తుపాకినికాల్పినందుకు మిలిటరీకోర్టు అతడికి ఉరిశిక్ష వేసింది. ఫిబ్రవరి 7 వ తేదీని ఈ ఉరిశిక్షను

ఆజన్మకారాగారవాసానికి తగ్గించారు. ఇదేసమయంలో పది హేడు సంవత్సరాల ఆరబ్బుబాలుడికి అతడిదగ్గర మిల్కుబాంబు పట్టుబడిందని పదిసంవత్సరాల కఠినమైన వేషారు.

పాలస్త్రీనాలో బ్రిటిష్కోర్టులు దయచేస్తున్న న్యాయం ఇదే! ఇంతకు మించిన ఒక ఘోరం ఏమంటే,—యూదు పోలీసులకు తుపాకుల్ని ఇస్తున్నారు; ఆరబ్బుపోలీసులకు లాఠీలనుమాత్రమే సప్లయ్ చేస్తున్నారు.

15

బ్రిటిష్ అధికారులు, వారిని చాటుచేసుకుని యూదు జాతీయులు ఎంత దౌర్జన్యానికి దిగినా ఆరబ్బు జాతీయవాదులు చెదిరిపోవడం లేదు. తమ ప్రతికర్షులు ఎక్కువ దౌర్జన్యాలను చేసినకొద్దీ, ఆరబ్బులు ఎక్కువ ధైర్యసాహసాలను ప్రదర్శిస్తున్నారు. ఈ సారితో ఈ దేశం మనది కావడమో, కాకపోవడమో తేలిపోవాలి అనే పట్టుదల వారు చూపుతున్నారు.

“ఆధునిక యుద్ధానికి కావలసిన సాధనాలు బొత్తిగా లేని ఈ చిన్ని తిరుగుబాటును బ్రిటిష్ ప్రభుత్వంవారు అణిచి వెయ్యలేరని అనుకోవడం హాస్యాస్పదం” అని పీల్ కమిషన్* తన నివేదికలో వ్రాసింది. ఈవాక్యాన్ని వ్రాసినతర్వాత సంవత్సరం పైగా గడచినా ఇప్పటికీ ఆరబ్బుల స్వాతంత్ర్య సమరం సాగు

* దీన్ని గురించిన వివరాలు పై ప్రకరణంలో.

తూనేవుంది. ఆరబ్బులకు ఆధునికమైన ఆయుధాలు లేకపోవచ్చును. కాని, వారిచేతులలో జాతీయత అనే వజ్రాయుధమున్నది. వారు చేస్తున్నది చిన్న తిరుగుబాటే కావచ్చును. కాని, బ్రిటన్ చేసే ప్రతిదౌర్జన్యంతోనూ ఆ తిరుగుబాటుకు కొత్తబలం వస్తున్నది.

ఆరబ్బువిప్లవకారులు చేసే సాహసకృత్యాలకు అంతలేదు; వారు ఎదుర్కొనే అపాయాలకు పారంలేదు.

తమకు కావలసిన డబ్బును వారు బ్రిటిష్ బ్యాంకుల నుంచి దోచుకుంటున్నారు; కావలసిన తుపాకుల్ని బ్రిటిష్ పోలీసు స్టేషన్లనుంచి షట్టుకుపోతున్నారు. ఎక్కడినుంచి ఎప్పుడూ వచ్చిపడతారో తెలియదు. తిరిగి అంతలోనే ఎటు మాయమైపోతారో చెప్పలేము. కొన్నిచోట్ల పన్నుల్ని వసూలుచేసి, రసీదుల్ని యిస్తున్నారు. మరికొన్నిచోట్ల కోర్టుల్ని పెట్టి, తీర్పుల్ని చెబుతున్నారు.

ఈ సందర్భాలలో వారు దౌర్జన్యాల్ని చేస్తున్నమాట నిజం. అయితే, వారి దౌర్జన్యాలు బ్రిటన్ దౌర్జన్యాలకు కేవలం బదులు. వారు న్యాయాన్ని కోరారు. న్యాయం లభించలేదు. అశాంతిని కనబరచారు. దమననీతి ప్రారంభమైంది. అందుచేత బహిరంగ విప్లవానికి తలపడ్డారు. విప్లవంలో దౌర్జన్యాలు తప్పవుగదా!

బ్రిటన్ పైన విప్లవాన్ని చెయ్యడంలో ఖేసిష్టు ప్రభుత్వాలు ఆరబ్బులకు కొంతవరకు తోడ్పడుతున్నవి. ఇలా

తోడ్పడ్డంలో వాటివద్దేశం ఆరబ్బులస్వాతంత్ర్యానికే తోడ్పడ్డం కాదు; బ్రిటన్‌ను చిక్కులలో పెట్టడమే. బ్రిటన్‌స్థానంలో పాలస్తీనాను పరిపాలించడానికి వీలుచిక్కితే, ఇటలీగాని, జర్మనీగాని ఆ అవకాశాన్ని పోనియ్యవు. అవి బ్రిటన్‌కంటేకూడా ఎక్కువ నిరంకుశంగా పరిపాలన సాగిస్తాయీకూడా. అయితే, ఇది బ్రిటన్‌ శాశ్వతంగా పాలస్తీనాను దాస్యంలోవుంచడానికి “ఆర్గుమెంట్” కాదు; కాగూడదు. ఈ ఆర్గుమెంట్ బ్రిటిష్ ఇంపీరియలిజం ఎంత దుష్ప్రమేనదో, ఫేసిజంకూడా అంత ఘోరమైనదని చెప్పడానికే!

ప్రస్తుతం జరుగుతున్న విప్లవప్రారంభంలో ముసోలినీ ఆరబ్బులకు పూర్తిగా సహాయంచేశాడు. ధనాన్ని ఇచ్చాడు. ఆయుధాల్ని పంపించాడు. విప్లవప్రచారాన్ని చేసిపెట్టాడు. బ్రిటన్‌ను దుయ్యబట్టడానికీ, పాలస్తీనా ఆరబ్బులనేకాకుండా మహమ్మదీయప్రపంచాన్ని అంతటినీకూడా తిరుగుబాటుకు పురికొల్పడానికి బారీ దీవులలో ప్రత్యేకంగా ఒక రేడియో స్టేషన్ కట్టించి, ప్రాచ్యభాషలలో బ్రాడ్‌కాస్ట్ చేయించాడు. “ఇస్లాం సంరక్షకుడు” అని తనకుతానే ఒక బిరుదును తగిలించుకున్నాడు.

ప్రారంభంలో ఇంతచేసిన ముసోలినీ ఆంగ్లో - ఇటాలియన్ ఒడంబడిక తర్వాత, సర్దుకున్నాడు. అప్పటినుంచి హిట్లర్ అందుకున్నాడు. అతడు ఆరబ్బులకు ఎంతగా సహాయం చేస్తున్నదీ ఈ కింది కథవల్ల తెలుస్తుంది:

ఆరబ్బు విప్లవకారులు రోడ్డుమధ్య తుపాకిమందు గనిని పెడుతున్నారు. రోడ్డు పైకి మామూలుగానే వున్నది గదా అని ఏ మిలటరీ లారీయో దానిమీదగా వెడితే, ఆగని పేలు తుంది; లారీలోనివారు దెబ్బతింటారు. ఇలాంటి అపాయాలు ఎక్కువ కావడాన్ని చూచి, బ్రిటిష్ అధికారులు ఒక ఎత్తు వేశారు. అది ఏమంటే, — ఒక లారీలో తమ బందీలోవున్న ఆరబ్బు విప్లవకారుల్ని కూర్చోపెట్టడం; దాన్ని రోడ్డుమీద ముందు పంపించి, తమ లారీలను వెనక వుంచడం. ఇందువల్ల రోడ్డుమధ్య గని వుండి పేలితే, అది విద్రోహులు వున్నట్టి మొట్టమొదటి లారీ కిందనే పేలాలి. అప్పుడు తమ వారిని తమ చేతులలోనే చంపుకున్నట్టు అవుతుంది గదా అని విప్లవ కారులు గనుల్ని పెట్టడం మానివేస్తారు. కొన్ని రోజులపాటు ఈ యెత్తు బాగానే పొందింది. ఆ తర్వాత మొదటి లారీ కిందనే కాకుండా ఏలారీ కింద కావాలంటే, దాని కిందనే పేలేగనుల్ని ఆరబ్బులు పెట్ట నారంభించారు. గనుల్ని పెట్టడంలో వారు చూపిన ఈ కొత్త ప్రజ్ఞకు జర్మన్ ఇంజనీయర్లు కారణం అని అంటున్నారు. ఇది నిజమే కావచ్చును.

ఇటలీ, జర్మనీలు తమకు సహాయాన్ని చేసినవిగదా అని ఆరబ్బులు ఫేసిజంవైపుకు మొగ్గి తేమాత్రం వికాసంకోసం — విజృంభణకోసం — పెనుగులాడుతున్న వారి జాతీయత వుట్టు కలోనే సంధి కొట్టిపోతుంది. ఉన్న తాశాయాలతో బయల్దేరి, చివరికి బ్రిటిష్ ఇంపీరియలిస్టుల తాబేదారులై పోయిన జియోనిస్టుల వలె వారుకూడా గర్వనీయులౌతారు.

16

మొదట కొంతకాలం దమన నీతిని ప్రయోగించి, దానివల్ల విప్లవం తగ్గనందున, ఇంకొకదారిని తొక్కుదామనే తలంపుతో బ్రిటన్ 1936 జులై లో పాలస్తీనా సమస్యా పరిష్కారానికి తగిన సూచనలన్ని చెయ్యడానికి అంటూ, పీల్ ప్రభువు అధ్యక్షతకీంద, ఒక రాయల్ కమిషన్ ను నియమించింది. పరిస్థితులు శ్రుతిమించినప్పుడు బ్రిటన్ ఇలాంటి తతంగాన్ని చెయ్యడం పరిపాటి. కమిషన్ అనిగాని, కమిటీ అనిగాని, కాన్ఫరెన్స్ అనిగాని ఒకదాన్ని సృష్టిస్తే, అది చివరికి చెయ్యగల పని శూన్యమైనప్పటికీ, ఈ లోపుగా ప్రజాందోళనను కొంత వరకు అరికట్టి వుంచవచ్చును. అయితే, ఈ యెత్తు ఆరబ్బులకు తెలియనిదికాదు. ఇంతకు పూర్వం ఆరుసార్లు ఈ కమిషన్ల తతంగం జరిగింది. అంచేత వారు పీల్ కమిషన్ ను పూర్తిగా బహిష్కరించారు.

అయినప్పటికీ పీల్ కమిషన్ వారు పాలస్తీనావెళ్ళి, కొన్ని నెలలపాటు అక్కడ పర్యటనం చేసి, తిరిగి ఇంటికి చేరుకుని, 1937 జులై లో తమ నివేదికను ప్రకటించారు. ఈ నివేదికలో వారు సమస్యపరిష్కారానికి సూచించిన మార్గం, — పాలస్తీనాను మూడు ముక్కలుగా పంచి, ఒకముక్కను ఆరబ్బులకూ, ఒక ముక్కను యూదులకూ ఇవ్వడం, మూడోదాన్ని బ్రిటన్ వుంచుకోవడం.

అసలు పాలస్తీనాను మూడు భాగాలకింద విభజించాలనడం అన్యాయమైతే, ఇక ఆ మూడుభాగాల పరిమితి విషయమై పీల్ కమిషన్ గారు చేసిన సూచనలు కేవలం ఘోరమైనవని చెప్పాలి.

అన్ని పుణ్యక్షేత్రాలు, జాఫామీద పూర్తి అధికారం, సైనికదృష్టిలో ప్రధానమైన అన్ని ప్రదేశాలు, — ఇది బ్రిటన్ వాటా.

అన్నింటికంటే సారవంతమైన పీఠభూమి, అన్ని రహదార్లు, అన్ని వాణిజ్యసౌకర్యాలు, — ఇది యూదులవాటా.

మిగతా ఎడారి అంతా దానధర్మవిక్రయాది సర్వహక్కులతో, — ఆరబ్బులవాటా.

పాలస్తీనాలోవున్న పుణ్యక్షేత్రాలు ఒక్క పాలస్తీనా వాసులకే కాక ప్రపంచం అంతటికీ సంబంధించినవి. అంచేత అవి బ్రిటన్ పరిపాలనలో వుండడం ధర్మం. బ్రిటిష్ సామ్రాజ్య రక్షణకు జాఫా అవసరం. అంచేత దానిమీద బ్రిటన్ కు హక్కు వుండవలసిందే !

“మరి ఎక్కడాకూడా మాకు కాలూనడానికి పీలులే కుండా పోతూవుండడంవల్ల, భూమి అంటే మాకు ప్రేమపర్పడింది. ఇకముందు వ్యవసాయమే వృత్తిగా మేము పెట్టుకోదలచుకున్నాము” అని యూదులు అంటున్నారు. అంచేత వారికి ఎంత మేరకు వీలైతే అంతవరకు సారవంతమైన భూమిని కట్టబెట్ట

వలసిందే! *పండినపంట ఎగుమతికి, బయటనుంచి రావలసిన సరకుల దిగుమతికి రోడ్లు, రహదార్లు అవసరంగదా?

ఇక, ఆరబ్బులు ఎడారిలోనే పుట్టి, ఎడారిలోనే పెరిగిన వారు. అంచేత వారికి ఎడారి ఇవ్వడం న్యాయం. హాయిగా వారు ఎడారిఇసుకను భోజనంచెయ్యవచ్చును; సినాయినది నీళ్ళను తాగవచ్చును. బ్రిటన్ వాటాల్ని వెయ్యడంలో అన్యాయం చేసిందని ఆరబ్బులు అంటారా? అంత అన్యాయం జరిగిందని అంటూవుంటే బ్రిటన్ 20 లక్షలపౌనుల్ని పారవేస్తుంది. పుచ్చుకోనివ్వండి!

పీల్ కమిషన్ వారి శిఫార్సులు ఇవే! ఆరబ్బులు తాము వీటిని ఏపరిస్థితిలోనూ అంగీకరించ మన్నాము. వారు అంగీకరించకపోయినా, బ్రిటిష్ ప్రభుత్వంమాత్రం అంగీకరించి, విశ గొట్టవలసిన మూడుభాగాలకు సరిహద్దుల్ని నిర్ణయించిరమ్మని 1938 జనవరిలో వుక్ హెడ్ కమిషన్ ను నియమించింది. ఈ కమిషన్ సభ్యులు అక్టోబర్ నెలవరకు ఆలోచించి, వారిలో వారికి ఏకాభిప్రాయం కుదరక, మూడురకాల విభాగాల్ని సూచించారు.

ఈలోపుగా బ్రిటన్ కు “పాలస్తీనాను విభజించడం ఆచరణసాధ్యంకాని కార్యం” అని పూర్తిగా అవగతమైంది.

* పీల్ కమిషన్ వారు యూదులకిచ్చింది పాలస్తీనాలోని సారవంతమైన భూమిలో $\frac{7}{8}$ వంతుకుపైగా.

17

ప్రస్తుతం పాలస్తీనాలో బ్రిటిష్ ఇంపీరియలిజంకూ, ఆరబ్బు జాతీయతకూ జరుగుతున్న సంఘర్షణకారణంగా 1933 అంతానికి దాదాపు మూడు వేలమంది ఆరబ్బులు హతలై నారు; గాయపడిన వారి సంఖ్యకూడ ఇంతో, ఇంతకుమించో వుంటుందిగాని, తక్కువ మాత్రం కాదు. ఇక అరెస్టులకు అంతులేదు. ఆరబ్ జాతీయ నాయకులలో ప్రముఖులందరు చెరసాలలలోనో, ప్రవాసంలోనో వున్నారు. ఎన్నో గ్రామాలు నేలమట్టమై పోయినాయి. స్థిరచరాస్తులకు కలిగిననష్టం ఇంతింతకాదు. సోదాలు, జప్తులు, దోపుడులు నిత్యకృత్యాలు.

బ్రిటన్ అవలంబించిన దమన నీతివల్ల కలిగిన ఈ భయంకర ఫలితాన్ని చూచి, సభ్యతాప్రపంచం అసహ్యించు తుంది. ఇక, మహమ్మదీయ సంఘంలో — ముఖ్యంగా వివిధ దేశాలలో వున్న ఆరబ్బులలో* — కలిగిన కలవరం ఇంతింత కాదు. యూదీయుల పక్షాన్ని చేరి బ్రిటన్ తమ మతస్థుల్ని కూర్చుంటూ హింసిస్తున్నదని మహమ్మదీయులందరు ఆవేశాన్ని పొందారు. ఆరబ్బురాజ్యాలమధ్య — వాటి గుండెలో పొడవ డానికి — బ్రిటిష్ ఇంపీరియలిస్టులు యూదురాజ్యాన్ని స్థాపించ డానికి యత్నిస్తున్నారని ఆరబ్బులందరు సంక్షోభపడ్డారు.

*ప్రపంచం మొత్తంమీద 25 కోట్లమంది మహమ్మదీయులున్నారు. వీరిలో ఆరబ్బులు నాలుగు కోట్లమంది.

అరేబియా వీరభూమిలోనే కాకుండా, ఈజిప్టులోను, ఉత్తర ఆఫ్రికాలోను, హిందూమహాసముద్రతీరాలలోను ఆరబిక్ భాషను మాట్లాడేవారు దాదాపు నాలుగు కోట్లమంది వున్నారు. వారున్నట్టి దేశాలు ఇవి: ఈజిప్టు, సిరియా, లెబనాన్, ఇరాక్, యెమెన్, పాలస్తీనా, ట్రాన్స్ జోర్డాన్, సాదీ అరేబియా, ఓమన్, లిబియా, టునీషియా, అల్జీరియా, ఫ్రెంచి మొరాకో, స్పానిష్ మొరాకో, ఇంకా మరికొన్ని చిన్నచిన్న రాష్ట్రాలు. వీటిలో ఈజిప్టు, ఇరాక్, సాదీ అరేబియా, యెమెన్* స్వతంత్ర రాజ్యాలు. సిరియా, లెబనాన్ రాజ్యాలు — ఇంకా ఫ్రెంచివారి మేండ్లేటర్ అధికారంలోనుంచి పూర్తిగా తప్పించుకొనకపోయినా — ప్రజాస్వామికాలు. పాలస్తీనా, ట్రాన్స్ జోర్డాన్ రాజ్యాలు బ్రిటన్ మేండ్లేట్ కింద వున్నాయి. లిబియా, ఇటలీపరిపాలనకింద వుంది. టునీషియా, అల్జీరియారాజ్యాలు ఫ్రాన్సుకు లోబడివున్నాయి. ఇలా వివిధరూపాల ప్రభుత్వంకింద — వివిధప్రభుత్వాల పరిపాలనకింద — వున్న ఆరబ్ జాతివారినందరిని ఐక్యపరచి, ఒక ఆరబ్ మహారాజ్యాన్ని స్థాపించాలనే ఒక ఉద్యమం తలయెత్తింది. ఈ ఉద్యమానికి సిరియా జన్మస్థానం. అక్కడినుంచి ఇది తక్కిన ఆరబ్ రాజ్యాలకు పాకింది.

ఈజిప్టు ప్రజలు ఆరబిక్ భాషనే మాట్లాడతారు. అయితే వారికీ, తక్కిన ఆరబ్బులకూ రక్తసంబంధం — జాతి సంబంధం — తక్కువ. అయినప్పటికీ సిరియా తర్వాత ఈజిప్టు

* హెడ్ జాన్ కు దక్షిణంగావుంది.



బ్రిటిష్ సోలరు ఒక గ్రామాన్ని
భస్మీకరణం చేస్తున్న భయానక దృశ్యం

Courtesy "Deccan Times "



ఇటీవల ఆరబ్ జాతీయ సంఘటనోద్యమానికి ప్రధాన కేంద్రమైంది. వారం, పదిరోజుల ఈ మధ్య — 1938 జనవరి మధ్య భాగంలో — జరిగిన విషయాల్ని బట్టి చూస్తే, ఈజిప్టు రాజు ఫరూక్ ఈ మహోద్యమానికి నాయకు డయ్యేలా వున్నాడు.

ఆరబ్ జాతిప్రజలనందరినీ ఐక్యపరిచి, ఒక ఆరబ్ మహా రాజ్యాన్ని సృష్టించాలని ఈవిధంగా ఒక ఉద్యమం తలయెత్తుతూ వున్న సమయంలోనే బ్రిటిష్ వారు పాలస్తీనాలోని ప్రధాన భాగాన్ని విడదీసి, అక్కడ ఒక యూదురాజ్యాన్ని నిర్మించాలనే ప్రయత్నం (పీల్ కమిషన్ ద్వారా) చేశారు. ఈ ప్రయత్నాన్ని ఒక్క పాలస్తీనా ఆరబ్బులే కాకుండా, ఆరబ్బు జాతి వారందరూ తీవ్రంగా ప్రతిఘటించారు. దీన్ని చూడగా ఇస్లాం ప్రపంచం అంతా కూడా తమకు ప్రతికూలం అయిపోతుందేమోనని బ్రిటిష్ వారికి భయంతోచింది. ఆరబ్బులకు ఇటలీ, జర్మనీ రాజ్యాల తోడ్పాటుకూడా వున్నదనే బెదురుపుట్టింది. అంచేత వారు పాలస్తీనా విభజన ప్రయత్నాన్ని విరమించారు.

విరమించి, పాలస్తీనా సమస్యా పరిష్కారానికి లండన్ లో ఒక కాండ్ టేబుల్ సభను జరప నిశ్చయించారు. దీనికి వివిధ రాజ్యాల ఆరబ్బు ప్రతినిధుల్ని ఆహ్వానించారు.

ఈ విధంగా వివిధ రాజ్యాల ఆరబ్బు ప్రతినిధుల సహకారాన్ని కోరడం ప్రశంసాపాత్రంగానే వుందిగాని, పాలస్తీనా జాతీయోద్యమానికి ప్రధాన నాయకుడైన గార్గిండ్

మస్తీని * ఆహ్వానించకపోవడంలో పెద్ద పొరపాటు చేశాను. ఇంతేకాదు, రాజకీయపైదీల సందర్భాన్ని విడుదల చేయకపోవడంలోనూ, డమస్కస్‌లోని విరమించక పోవడంలోనూ, గార్గంక్ మస్తీ నాయకత్వంకిందవున్న ఆరబ్ హైయర్ కమిటీకి విరుద్ధంగా పాలస్తీనా డిఫెన్స్ పార్టీని లేవదీయించడంలోనూ ఇంకా అనేక పొరపాట్లను చేశారు.

పాలస్తీనా సమస్యను నిజంగా పరిష్కరించాలంటే, బ్రిటిష్ వారు ఈ పొరపాట్లను చెయ్యవలసింది కాదు. పాలస్తీనా ఆరబ్బులు తమ కోర్కెల్ని ఇదివరకే స్పష్టపరిచారు. అవి ఇవి:

పాలస్తీనాను యూదుజాతీయకేంద్రంగా చెయ్యాలనే ప్రయత్నాన్ని విరమించుకుని, బాల్కన్ ప్రకటనను రద్దు పరచాలి.

ఇకముందు యూదులను పాలస్తీనాకు సలసకు రానివ్వరాదు.

(బ్రిటిష్ మంజూరీని రద్దుపరచి, ఇరాక్ తో చేసుకున్న ట్టుగా ఒక సంధిచేసుకుని, పాలస్తీనాను స్వతంత్రమైన ఆరబ్బు రాజ్యంగా చెయ్యాలి.

ఈ కోర్కెల్ని బ్రిటన్ ఆమోదించకపోతే, లండన్ లో ముఝాద్దీరోజులలోనే సమావేశంకానున్న పాలస్తీనా కాంగ్రెస్ టీబుల్ సభ విఫలం కాక తప్పదు. ఈజిప్టు, ఇరాక్ రాజ్యాల

* ఈయన ప్రస్తుతం సిరియాలో ప్రవాసితులైనాడు.

ప్రధాన మంత్రిలు ఈ సభ జయప్రదం కాగల దనే విశ్వాసాన్ని ప్రకటిస్తున్నారు. ఈ లండన్ రాండ్ టేబుల్ సభల అనుభవం పూర్తిగావున్న భారతీయులు ఈ ప్రకటనలోని ఆశలో భాగస్వాములు కాలేరు.

ఈ సందర్భంలో యూదుజాతివారు ఒక విషయాన్ని గమనించడం వారికే శ్రేయస్కరం. వారిని ఫేసిస్టు డిక్టేటర్లు పెడుతున్న ఘోరహింసలు ప్రపంచ హృదయాన్ని ద్రవీభూతం చేస్తున్నాయి. ఎక్కడనూ నిలవ నీడలేక అల్లాడుతూవున్న వారి స్థితి నిజంగా దీనాతి దీనమైనదే! అయితే, ఆ కారణంచేత, వారు పాలస్తీనా ఆరబ్బులకు అన్యాయం చెయ్యడంగాని, పాలస్తీనాను యూదురాజ్యంగా మార్చడంగాని సహించరాని పని. పూర్వకాలంలో పాలస్తీనా యూదుజాతీయకేంద్రం అయినమాట నిజం. కాని, దాదాపు రెండువేల సంవత్సరాల నుంచి ఆరబ్బులు అక్కడ స్థిరనివాసం ఏర్పరచుకుని వున్నారు. తమకు యూరపియన్ జాతులవారు అన్యాయం చేస్తున్నారు గదా అని, యూదుజాతివారు ఆరబ్బులను దేశభ్రష్టుల్ని చెయ్యడం న్యాయమా?

హీబ్రూ యూనివర్సిటీ ప్రధానాధికారి అయిన జూడా మాగ్నెన్ “ఆరబ్బుల సమ్మతిలేకపోతే పాలస్తీనాలో ప్రస్తుతమున్న నాలుగులక్షల యూదీయులకు — తాత్కాలికంగా బ్రిటిష్ సైన్యాల రక్షణవున్నా — ప్రాణాపాయం తప్పదు” అని హెచ్చరించాడు. ఈ సంగతిని తక్కిన యూదీయ ప్రముఖులుకూడ ఎంత త్వరగా గ్రహిస్తే, వారికి అంతలాభం.

18

దీని పై సెక్షన్ కూ, దీనికీమధ్య వ్యవధిషుమారు నెలరోజులు.* ఈ నెల వ్యవధి కారణంగా ఇంతకుపూర్వం వ్రాసినదానిలో ఒక్క అక్షరమైనా మార్చవలసిన అగత్యం కనబడలేదు.

పాలస్తీనా ఆరబ్బుల జాతీయ విప్లవం యధా ప్రకారంగా సాగుతూనేవుంది. బ్రిటిష్ వారి దమన నీతిలో లేశమైనా మార్పుకలగలేదు. లండన్ సమావేశంవల్ల పాలస్తీనానమస్య పరిష్కారం కాగలదని ఆశించడానికి అవకాశం స్వల్పమని వ్రాసినమాటకూడా నిజమైంది.

ఈ సమావేశంలో ఆరబ్బులు యూదుజాతివారి సరసను కూర్చోమన్నారు. ఇందువల్ల చిత్రమైన పరిస్థితులు ఏర్పడ్డాయి. అందరు ప్రతినిధుల్ని ఒక చోట చేర్చడం, రాండ్ టేబుల్ సమావేశం జరపడం, దీనికి ఛేంబర్లెన్ (బ్రిటిష్ ప్రధాని) ప్రారంభోత్సవాన్ని చెయ్యడం - ఇది మొదట నిర్ణీతమైన కార్యక్రమం. చివరికి అసలు రాండ్ టేబుల్ సమావేశప్రయత్నమే మానుకుని, ఆరబ్బుల్ని ఒక చోటనూ, యూదీయుల్ని ఇంకొక చోటనూ, సమావేశపరిచి, రెండు చోట్లనూ బ్రిటిష్ ప్రధాని ప్రారంభోత్సవ తతంగాన్ని జరపవలసి వచ్చింది.

ఎంత ఒడుదుడుకుగా ఈ లండన్ సమావేశం ప్రారంభమైందో, అంత వొడుదుడుకుగానేవుంది దాని నడకకూడా.


* దీన్ని ప్రాజ్ఞున్నది 1939 మార్చి 6 వ తేదీ రాత్రి తొమ్మిదిగంటలకు.

ఇటు ఆరబ్బులకూ, అటు యూదులకూ, వా రుభయులమధ్య వున్న బ్రిటిష్ వారికీ ఎక్కడా లంగరు అందడంలేదు.

పాలస్తీనా ఆరబ్బుల స్వాతంత్ర్యోద్యమాన్ని అరికట్టడం అసాధ్యమని గ్రహించడంవల్లనేమి, పాలస్తీనా ఆరబ్బులతో రాజీపడకపోతే, చుట్టుప్రక్కలవున్న ఆరబ్బు రాజ్యాలతోనేకాకుండా పూర్తిమహమ్మదీయ ప్రపంచంతోనే విరోధం తెచ్చిపెట్టుకొనక తప్పదనే భయంవల్లనేమి, ప్రస్తుతపు అంతర్జాతీయ విషమపరిస్థితులవల్లనేమి, బ్రిటిష్ వారు ఎల్లాగైనా సరే రాజీపడాలని చూస్తున్నారు. అయితే, పాలస్తీనాను చెయ్యి జారిపోనివ్వడం వారికి సుతరామా ఇష్టంలేదు. అంచేత, పైకి స్వాతంత్ర్యాన్ని ఇచ్చినట్టు కనబడుతూ, నిజమైన రాజ్యాధికారాన్ని తమ గుప్పిటిలో పెట్టుకోవాలని వారు ఎత్తులు వేస్తున్నారు.

మనదేశం విషయంలో సైమన్ కమిషన్, లండన్ కాండ్ టేబుల్ సమావేశాలు, జాయింటు పార్లమెంటరీ కమిటీ—ఈ తతంగాన్ని అంతాజరిపి చివరికి స్వల్పమైన విషయాలలో వీదోకొంత స్వాతంత్ర్యాన్ని యిస్తూ, ముఖ్యమైన విషయాలలో పూర్వం కంటేకూడ అధికంగా పర పరిపాలనను విధించే ఇండియా యాక్టును తయారుచేసినట్టే పాలస్తీనావిషయంలో కూడా నాటకాన్ని ఆడాలని బ్రిటిష్ వారు ప్రయత్నిస్తున్నారు.

“భారతీయులకు స్వపరిపాలనాధికారాన్ని యివ్వడమే మాలంతిమ (Ultimate) ఆదర్శం”, అని బ్రిటిష్ వారు ఇంతకు



యూదులూ, ఆరబ్బులూ కొట్లాడుతూఉంటే బ్రిటిష్ వారు
పాలస్తీనాను (ఒంటెను) కాజేస్తున్నారు.

— By Courtesy of "Deccan Times"

ముందు ప్రకటించారు. అదేవిధంగా ఇప్పుడు వారు “పాలస్తీనాను చివరికి (Ultimately) స్వతంత్రరాజ్యంగా చెయ్యాలని మా ఆశయం” అని అంటున్నారు. “చివరికి” అంటే ఎప్పటికి? ఈశతాబ్దం చివరికా? లేక, పైశతాబ్దం చివరికా?

ఉన్నతమైన ఈ ఆశయాన్ని, దృష్టిలో పెట్టుకుని, ప్రస్తుతానికి ఈక్రింది ఏర్పాట్లను చేస్తారట.

పాలస్తీనాను యూదుజాతీయకేంద్రాన్ని చేయడమనే ప్రయత్నాన్ని విరమించడం.

అందరు పౌరులకు సమానహక్కుల్ని ఇవ్వడం.

యూదుమైనారితీసంఘం షేమానికి తగిన రక్షణాల్ని ఏర్పాటు చెయ్యడం.

దేశ రక్షణ విషయమై సంధిని చేసుకోవడం.

అరబ్బు, యూదు, బ్రిటిష్ సభ్యులతో శాసనసభను ఏర్పాటు చెయ్యడం.

అరబ్బులనూ, యూదులనూ, వీలునుబట్టి ఆలోచించడానికి మళ్ళీ కొంతకాలానికి ఇంకొక సమావేశాన్ని లండన్ లోనే జరుపుతామని బ్రిటిష్ వారు అన్నారు. ఇంకొక దేశ పరిపాలనలో భాగస్వాముల్ని చెయ్యడం.

ఈ ఏర్పాట్లకు ముందు ఒప్పందమైతే, వీటికి సంబంధించిన వివరాల్ని గురించి నిర్ణయాల్ని చెయ్యడానికి తిరిగి ఇంకొక సమావేశాన్ని జరుపుతామని అన్నారు.

ఇందుకు నమావేశాన్ని పైసారిక వాయిదా వెయ్యడం అనవసరమనీ, ఆ వివరాల సంగీతికూడా ఇప్పుడే బయలుపెట్ట వలసిందనీ ఆరబ్బులు పట్టుపట్టగా, వాటిని కూడా తెలియ చేశారు. అవి ఏవంటే,—

దేశాన్ని రెండు మూడు ఖండాలుగా విభజించడం,

ఒక్కొక్క ఖండానికి ఒక ఎసంబ్లీని, ఒక కౌన్సిల్ నూ, (మన మద్రాసు రాజధానిలో రెండు శాసనసభలున్నట్టుగా) ఏర్పాటు చెయ్యడం,

రెండింటికీకూడా ఆరబ్బు, యూదు, ప్రతినిధుల్ని మొత్తం జనాభాలో వారి వారి జాతుల దామాషా ప్రకారం ఎన్నుకోవడం.

మెజారిటీ వోట్లనుబట్టి అసెంబ్లీలో నిర్ణయాల్ని చెయ్యడం.

ఇక, కౌన్సిల్ లో మెజారిటీ, మైనారిటీలతో నిమిత్తం లేకుండా ఆరబ్బులు, యూదులు విడివిడిగా ప్రతినిధీత్వానం మీద విడివిడిగా వోటు చెయ్యడం.

ఆర్థిక వ్యవహారాలు, వలససమస్య, భూముల క్రియ విక్రయాలు మొదలైన ముఖ్యవిషయాల్ని గురించి ముందుగా తీర్మానించగల అధికారం కౌన్సిల్ దేగాని, అసెంబ్లీదికాదు.

ఆరబ్బులకు, యూదులకు ఏకాభిప్రాయం కుదరక, ప్రతిష్టంభన ఏర్పడ్డప్పుడు వీటోచెయ్యగల అధికారం హైకమిషనర్ కు వుండడం.

యూదులు, ఆరబ్బులు ప్రస్తుత వైషమ్యాలను చంపుకుని, ఒకరితో ఒకరు సహకారం చెయ్యడం ప్రారంభించగానే హైకమిషనర్ వీటోఅధికారం రద్దుకావడం.

స్వపరిపాలనకూ, స్వాతంత్ర్యానికీ అవకాశ మివ్వని ఈ ఏర్పాట్లకు ఆరబ్బుప్రతినిధులు అంగీకరించడం లేదు. ఇందుకు బదులుగా పాలస్తీనాకు యూదీయుల వలస పూర్తిగా ఆగి పోవాలనీ, ఇకముందు ఆరబ్బుల భూముల్ని యూదీయులు క్రయం చేయించుకోడానికీ వీలుండరాదనీ వారు కోరుతున్నారు. ప్రజలందరు చేరి ఒక కాన్సిల్యూమెంట్ అసెంబ్లీని ఎన్నుకోవాలనీ, ఈ అసెంబ్లీసభ్యులు తమలో కొందరిని మంత్రులుగా నియమించాలనీ, ఈ మంత్రులకు వెంటనే దేశపరిపాలనాధికారాన్ని ఇచ్చివెయ్యాలనీ, ఇప్పుడు వివిధశాఖలకు అధికారులుగా వున్నవారు ఈ కొత్త మంత్రులకు లోబడి వుండాలనీ వారు (ఆరబ్బు ప్రతినిధులు) పట్టు పడుతున్నారు. ప్రజలు ఎన్నుకున్న కాన్సిల్యూమెంట్ అసెంబ్లీయే పాలస్తీనాకు భావిరాజ్యాంగ విధానాన్ని నిర్ణయించాలనీ, ఈ విధానాన్ని ఎట్టి మార్పులులేకుండా బ్రిటిష్ పార్లమెంట్ ఆమోదించాలనీ కూడా వారివాదం. ఈ షరతులకు అంగీకరించని పక్షంలో

ఇంకొక సమావేశాన్ని జరపడం వృథా శ్రమ అని వారు ఖచ్చితంగా చెబుతున్నారు.

ఇక, యూదు ప్రతినిధులకు ఆరబ్బుల షరతులు ఎంత కంటకంగావున్నవో బ్రిటన్ సూచనలుకూడా అంత అనంగీకారంగా వున్నాయి. వారు పైపుభయలకూ భిన్నంగావెళ్ళి, తమ షరతుల్ని తాము పెడుతున్నారు. బ్రిటన్ పాలస్తీనాపై తన మేండ్లేటరీ అధికారాన్ని వదులుకోరాదనీ, ఆదేశాన్ని రెండుగా చీలదీసి, ఒక రాజ్యాన్ని ఆరబ్బు రాజ్యంగానూ, ఇంకొకదాన్ని యూదు రాజ్యంగానూ చేసి, రెండింటినీకూడా అక్కడి ప్రజల సహకారంతో పరిపాలిస్తూ, చివరికే ఒకనాటికి రెండు భాగాలలోనూ సమానమైన జనాభా వుండేటట్టుగా చెయ్యవలసిందిగా వారు కోరుతున్నారు.

ఈ ధోరణిలో నడుస్తున్నది లండన్ లో జరుగుతున్న పాలస్తీనా సమావేశం. రాజీకుదరలేదనీ, మరి లాభంలేదనీ, సమావేశం చాలింపబడిందనీ, రేపోమాపో వార్తవస్తే మనం కించిత్తు అయినా ఆశ్చర్యపడ నవసరంలేదు.

పాలస్తీనాసమస్య ఎన్నటికైనా పరిష్కారమైతే, పాలస్తీనాలోనే కావాలిగాని లండన్ లో కాదు.





ಕುಟುಂಬ ಕಾರ್ಡ್‌ನಲ್ಲಿನ ಪುಸ್ತಕಗಳ ಪರಿಶೀಲನಾಪಟ್ಟಿ

ಪುಸ್ತಕ ಸಂಖ್ಯೆ	TPLA121B194
ಪುಸ್ತಕ ಹೆಸರು	ಪಾಲಿಸಿ
ತಾರೀಖು	28/10/24
ಮುಂದು ಅಂಶ	NO
ವಿಷಯ ಅಂಶ	NO
ಮೊತ್ತದ ವಿವರ	83
ವಿವರಿಸಿದ ವಿವರ	NO
ಭಾಷೆ ವಿವರ	2,48B,50B,54B,64B
ಲಿಪಿ ವಿವರ	NO
ಕಾರ್ಯದ ವಿವರ	Munisha
ವಿವರಿಸಿದ ವಿವರ	Munisha
ಪ್ರಾ.ನ ವಿವರ	Henna
ಪರಿಶೀಲನೆ ವಿವರ	KASIMBI
ವಿವರಿಸಿದ ವಿವರ	
ಪ್ರಾ.ನ ವಿವರ	
ಪ್ರಾ.ನ ವಿವರ	
ಪರಿಶೀಲನೆ	Good